

តេមិយជាតកពិស្តារ

**អធិបតីក្នុងការរៀបរៀង
បណ្ឌិត កុល ផេង**

ប្រធានសាកលវិទ្យាល័យបញ្ញាសាស្ត្រកម្ពុជា
និងជាប្រធានក្រុមប្រឹក្សាភិបាលពុទ្ធិកបណ្ឌិតសភា
នៃសាកលវិទ្យាល័យបញ្ញាសាស្ត្រកម្ពុជា

អ្នកបកប្រែពីអង្គកថាសាធារណ៍

លោក **គង់ សំឡែង** និស្សិតសាកលវិទ្យាល័យបញ្ញាសាស្ត្រកម្ពុជា

ក្រុមប័ណ្ណពិនិត្យ

បណ្ឌិត **កុល ផេង** ប្រធាន

ព្រះធម្មយោសាចារ្យ **ឃី សុវណ្ណរតនា**

ព្រះញាណកោសល **យ៉ែន សេងយ៉ៀត**

ព្រះភិក្ខុ វជ្ជារប្បញ្ញោ **គូ សុភាព**

ព្រះភិក្ខុ កិត្តិបាលោ **ពេញ វិបុល**

បណ្ឌិត **ប័ក់ ថាវិន**

លោកគ្រូធម្មានន្ទ **វ៉ាន់ ចាន់សារ៉ែន** អគ្គលេខាធិការពុទ្ធិកបណ្ឌិតសភា

ព្រឹទ្ធាចារ្យ **ដាំ កុយ**

លោកគ្រូ **លីម ឈឿម**

លោកគ្រូ **ដុង សុឡែង**

លោកគ្រូ **ទិត្យ សៅ**

លោកគ្រូ សំណាង សំណាត់
លោកគ្រូ សីន់ គីមយន់
លោកគ្រូ ប៉ាល់ ចំរើន
លោកគ្រូ ហ៊ុន ពិសេស
លោក ហាន សុខេមនុ លេខាធិការ

ក្រុមបច្ចេកទេស និងរបេនា

លោក អ៊ុន ស៊ីយ៉ុន្តា ប្រធាន

លោក យុន សុវណ្ណរិទ្ធិ វិចិត្រករ សមាជិក
លោក ផុន សុគង់ សមាជិក
លោក ម៉េម ម៉ានិត សមាជិក

**របេនាសម្ព័ន្ធពុទ្ធិកបណ្ឌិតសភា
នៃសាកលវិទ្យាល័យបញ្ញាសាស្ត្រកម្ពុជា
ក្រុមប្រឹក្សាភិបាល និងស្ថាបនិក**

បណ្ឌិត កុល ផេង ប្រធានក្រុមប្រឹក្សាភិបាលពុទ្ធិកបណ្ឌិតសភា

ព្រះធម្មយោសាចារ្យ ឃី សុវណ្ណតេនា អនុប្រធាន
ព្រះញាណកោសលយ័ន សេងយៀត សមាជិក
ព្រះមហា សុន្ទរ សារៀន សមាជិក
ព្រះមហា គូ សុភាព សមាជិក
បណ្ឌិត ជា សានចាន់ថន សមាជិក
បណ្ឌិត ប័ក់ ថាវិន សមាជិក
សាស្ត្រាចារ្យ ម៉ក់ វ៉ាន់ សមាជិក
ព្រឹទ្ធាចារ្យ ហេង គីមហោ សមាជិក

សាស្ត្រាចារ្យ **រស់ សារេន** សមាជិក
សាស្ត្រាចារ្យ **ជិត ជន** សមាជិក
សាស្ត្រាចារ្យ **ជា ក្រិស្ណា** សមាជិក
សាស្ត្រាចារ្យ **អ៊ុន សុវណ្ណ** សមាជិក
ព្រឹទ្ធាចារ្យ **ជាំ កុយ** សមាជិក
លោកគ្រូជម្ពូនន្ទ **វ៉ាន់ ចាន់សារ៉ែន** អគ្គលេខាធិការ

ក្រុមជំនុំប្រតិបត្តិ

បណ្ឌិត **កុល ផេង** ប្រធានក្រុមប្រឹក្សាភិបាលពុទ្ធិកបណ្ឌិតសភា
ព្រះញាណវង្ស **ឃឹម សន** ឧត្តមប្រឹក្សាពុទ្ធិកបណ្ឌិតសភា
ព្រះទេពសត្វា **ឃី សុវណ្ណរតនា** អនុប្រធាន
លោកគ្រូជម្ពូនន្ទ **វ៉ាន់ ចាន់សារ៉ែន** អគ្គលេខាធិការ
ព្រះញាណកោសល **យ៉ន សេងឃៀត** ប្រធានគណៈកម្មការត្រួតពិនិត្យ
ព្រះមហា **គូ សុភាព** ប្រធានគណៈកម្មការបច្ចេកទេស
លោកគ្រូ **ហ៊ុន ណារ៉ា** ប្រធានរដ្ឋបាល
លោក **ហន សុខេមនុ** សមាជិកគណៈកម្មការបច្ចេកទេស

ក្រុមជំនុំអប់រំសីលធម៌ និងស្រាវជ្រាវអក្សរសិល្ប៍

បណ្ឌិត **កុល ផេង** អធិបតីក្រុមជំនុំ
ព្រះទេពសត្វា **ឃី សុវណ្ណរតនា** សមាជិក
ព្រះញាណកោសល **យ៉ន សេងឃៀត** សមាជិក
ព្រះមហា **ពេញ វិបុល** សមាជិក
ព្រះមហា **គូ សុភាព** សមាជិក

លោកគ្រូ ធម្មានន្ទ វ៉ាន់ ចាន់សារ៉ែន សមាជិក

លោកគ្រូ ហ៊ិរត ណារ៉ាហ៍ សមាជិក

លោក គង់ សំឡើង សមាជិក

ក្រុមជំនុំផ្សាយព្រះធម៌ និងភាសាបាលី

លោកគ្រូ ធម្មានន្ទ វ៉ាន់ ចាន់សារ៉ែន ប្រធាន

ព្រះមហា សក្យមុនីបុត្តោ ជា សុមាណ សមាជិក

លោកគ្រូ ហ៊ិរត ណារ៉ាហ៍ សមាជិក

លោកគ្រូ ចាន់ ហ្វុន សមាជិក

លោកគ្រូ ហ្វូយ វ៉ាន់ថន សមាជិក

លោក សំ សុផល សមាជិក

ក្រុមជំនុំពិនិត្យ និងបោះពុម្ពផ្សាយសៀវភៅធម៌

ព្រះញាណកោសល យ៉ន សេងយៀត ប្រធាន

ព្រះមហា គូ សុភាព អនុប្រធានទី ១

លោក គង់ សំឡើង អ្នកបកប្រែពីភាសាបាលី អនុប្រធានទី ២

ព្រះមហា ពេញ វិបុល សមាជិក

លោកគ្រូ ធម្មានន្ទ វ៉ាន់ ចាន់សារ៉ែន សមាជិក

ព្រឹទ្ធាចារ្យ ជាំ កុយ សមាជិក

ធម្មាចារ្យ ហ៊ិរត ណារ៉ាហ៍ សមាជិក

លោក លីម លឿម សមាជិក

លោក សំណាង សំណាត់ សមាជិក

លោក ជុន សុឡើង សមាជិក

លោកគ្រូ ហ៊ិន ពិសេស សមាជិក

លោក សេ សិរីវណ្ណាត សមាជិក

អារម្ភកថា

រឿងតេមិយនេះ គឺជាជាតកមួយក្នុងទសជាតក (មហាជាតិ) ដែលមានប្រភពដើមជាភាសាបាលីនៃគម្ពីរអដ្ឋកថា ។ យើងដឹងហើយ ថា នៅប្រទេសកម្ពុជាយើងបច្ចុប្បន្ននេះ មានអ្នកចេះភាសាបាលីជា ស្ថានសម្រាប់ច្នៃទៅស្វែងយល់នូវពុទ្ធារាមជាភាសាបាលីនេះមាន ចំនួនតិចតួច ។ បើទុករឿងក្នុងជាតកទាំងអស់ឲ្យនៅជាភាសាបាលី ដូច្នោះ ជាឧបសគ្គដ៏ធំសម្រាប់អ្នកសិក្សាភាគច្រើន រួមទាំងសិស្ស និងស្រ្តី និងបញ្ញវន្តទាំងអស់ដែលមិនបានសិក្សាភាសាបាលី ។ ម្យ៉ាងវិញទៀត ប្រទេសកម្ពុជាយើង ក៏ធ្លាប់មានសៀវភៅសង្ខេបទសជាតក ដែលប្រែ និងរៀបរៀងដោយលោក ឈឹម ស៊ឹម កាលពីឆ្នាំ ១៩៥៩ មួយក្បាល គ្រប់ទាំង ១០ រឿងរួចមកហើយ ឃើញថា មានសេចក្តីសមល្មមគ្រប់ គ្រាន់សម្រាប់ពុទ្ធសាសនិកជនសម័យនោះសិក្សារៀនសូត្រ តែមកដល់ សម័យបច្ចុប្បន្ននេះ រឿងសង្ខេបទសជាតកនោះ មិនទាន់ជួនល្មមដល់ តម្រូវការនៃការស្រាវជ្រាវរបស់សិស្ស និងស្រ្តី បញ្ញវន្ត និងពុទ្ធសាសនិក នៅឡើយ ។

សាកលវិទ្យាល័យបញ្ញាសាស្ត្រកម្ពុជា មើលឃើញពីតម្រូវការ នេះ ថាជាការចាំបាច់បំផុតក្នុងការចូលរួមចំណែកជួយអប់រំសង្គម ទើប ខ្លះខ្លះ ចាត់ចែង រៀបចំបកប្រែនិងរៀបរៀងតេមិយជាតកនេះម្តង ទៀត ឲ្យមានសេចក្តីពិស្តារ តាមច្បាប់ដើមក្នុងអដ្ឋកថាជាភាសាបាលី

ក្នុងគោលបំណងជួយបំពេញបន្ថែមដល់ការសិក្សាស្រាវជ្រាវរបស់
សិក្ខាកាមគ្រប់កម្រិតនិងដល់ពុទ្ធបរិស័ទគ្រប់រូប ។

ការរៀបរៀងសៀវភៅនេះ ដំបូងយើងប្រែពីភាសាបាលីមកជា
ភាសាខ្មែរ បន្ទាប់មក យើងចាប់ពិនិត្យកែសម្រួលអក្ខរាវិរុទ្ធ ដោយប្រើ
សំនួនវោហារតាមវចនានុក្រមខ្មែររបស់សម្តេចព្រះសង្ឃរាជ ជួន-ណាត
ជាតញ្ញាណោ ជាគោល ។ ខ្លឹមសារសេចក្តី យើងប្រើពាក្យរាយ
សាមញ្ញ ងាយអាន ងាយស្តាប់ ងាយយល់ ដល់អ្នកសិក្សាគ្រប់កម្រិត ។
ម្យ៉ាងទៀត ពាក្យពិបាកខ្លះដែលជាប់ដោយភាសាបាលី ដែលខ្មែរយក
មកប្រើជារាជសព្ទ និងសង្ឃសព្ទ យើងមិនអាចចៀសវាងបាន ក៏ត្រូវ
រក្សាទុក ដោយដាក់លេខយោងពន្យល់នៅផ្នែកខាងក្រោមនៃទំព័រ ។

ពាក្យពេចន៍ អក្ខរាវិរុទ្ធ ឃ្លា ល្បះ និងខ្លឹមសារសេចក្តីក្នុងសៀវ
ភៅនេះ ទោះបីយើងខំប្រឹងប្រែងពិនិត្យកែជាច្រើនលើកច្រើនសា
ដោយផ្ចិតផ្ចង់ក៏ដោយ ក៏គង់មានចំណុចខ្លះចន្លោះផ្នែកអក្ខរាវិរុទ្ធ និង
សេចក្តីឆ្គាំឆ្គងខ្លះ ។ មិនខាន ។ សូមអស់លោកអ្នកអាន ឃើញខុសត្រង់
ណា មេត្តាជួយកែតម្រូវក្នុងលក្ខណៈស្ថាបនាឲ្យបានរឹកចម្រើន ដើម្បី
បានជាក្បួនខ្នាតទុកសម្រាប់កុលបុត្រសិក្សាទៅអនាគត ។

សាកលវិទ្យាល័យបញ្ញាសាស្ត្រកម្ពុជា សូមចែករំលែកនូវកងការ
មហាកុសលដែលកើតឡើងពីការបកប្រែរៀបរៀងសៀវភៅតេមិយ
ជាតកពិស្តារនេះ ថ្វាយ ប្រគេន ជូនដល់អស់លោកអ្នកដែលបានកាន់

សៀវភៅនេះអាន និងដល់បុព្វការីជន ញាតិមិត្ត សាច់សាលាហិត
ទាំងអស់ក្នុងសង្គមរវដ្ត សូមឲ្យលោកអ្នកមានគុណទាំងនោះបាន
សម្រេចនូវសម្បត្តិ ៣ គឺសម្បត្តិមនុស្ស សម្បត្តិទេព្វា និងសម្បត្តិព្រះ
និព្វាន កុំបីឃ្លៀងឃ្លាតឡើយ ។

សូមសត្វលោកទាំងពួង បានប្រកបដោយសេចក្តីសុខជានិរន្តរ៍
តទៅ ។

រាជធានីភ្នំពេញ, ថ្ងៃទី២៣ ខែតុលា $\frac{ព.ស.២៥៥៧}{គ.ស.២០១៣}$

កុល ផេង

ប្រធានក្រុមប្រឹក្សាភិបាលពុទ្ធិកបណ្ឌិតសភា

មាតិកា

ជំពូកទី ១

អំពីកំណើតព្រះតេមិយ

និទានខាងដើម.....១

ពិធីបួងសួងសុំបុត្រ.....២

កំណើតព្រះបរមពោធិសត្វនិងទេវបុត្រ ៥០០ អង្គ.....៥

ការជ្រើសរើសលក្ខណៈស្រ្តីមេដោះ.....៧

មូលហេតុនៃព្រះរាជកុមារមានឈ្មោះថា តេមិយ.....១១

ព្រះរាជាកាត់ទោសចោរ ៤ នាក់.....១៣

ទេវតារក្សាព្រះមហាសេ្តតច្នៃត្រដាស់តឿនតេមិយកុមារ.....១៥

ជំពូកទី ២

អំពីការសាកល្បងព្រះរាជកុមារដោយវិធីផ្សេងៗ

ពិសោធន៍ដោយបង្កត់ទឹកក្ស័រដល់ព្រះកុមារ.....២០

ពិសោធន៍ដោយនំនិងបង្កែមក្នុងព្រះជន្ម ១ ឆ្នាំ.....២១

ពិសោធន៍ដោយផ្លែឈើក្នុងព្រះជន្ម ២ ឆ្នាំ.....២២

ពិសោធន៍ដោយគ្រឿងលេងក្នុងព្រះជន្ម ៣ ឆ្នាំ.....២៣

ពិសោធន៍ដោយកោជនក្នុងព្រះជន្ម ៤ ឆ្នាំ.....២៤

ពិសោធន៍ដោយភ្លើងក្នុងព្រះជន្ម ៥ ឆ្នាំ..... ២៥
 ពិសោធន៍ដោយដំរីក្នុងព្រះជន្ម ៦ ឆ្នាំ..... ២៧
 ពិសោធន៍ដោយពស់ក្នុងព្រះជន្ម ៧ ឆ្នាំ..... ២៨
 ពិសោធន៍ដោយរបាំមហោស្រពក្នុងព្រះជន្ម ៨ ឆ្នាំ..... ៣០
 ពិសោធន៍ដោយមនុស្សគុនក្បាច់ជារក្នុងព្រះជន្ម ៩ ឆ្នាំ ៣១
 ពិសោធន៍ដោយផ្ទុំសង្កត់ក្នុងព្រះជន្ម ១០ ឆ្នាំ..... ៣៣
 ពិសោធន៍ដោយសូរស្តរក្នុងព្រះជន្ម ១១ ឆ្នាំ..... ៣៤
 ពិសោធន៍ដោយពន្លឺប្រទីបក្នុងព្រះជន្ម ១២ ឆ្នាំ ៣៤
 ពិសោធន៍ដោយទឹកអំពៅក្នុងព្រះជន្ម ១៣ ឆ្នាំ..... ៣៥
 ពិសោធន៍ដោយលាមកនិងទឹកមូត្រក្នុងព្រះជន្ម ១៤ ឆ្នាំ..... ៣៦
 ពិសោធន៍ដោយរលើកភ្លើងក្នុងព្រះជន្ម ១៥ ឆ្នាំ..... ៣៨
 ពិសោធន៍ដោយកាមគុណក្នុងព្រះជន្ម ១៦ ឆ្នាំ ៤០

ជំពូកទី ៣

អំពីព្រះនាងចន្ទានេនីទូលសុំពររាជសម្បត្តិ

បុរោហិតក្រាបទូលព្រះរាជាថាព្រះកុមារជាការឡកណ្តឹង..... ៤៤
 ព្រះរាជាអនុញ្ញាតឲ្យព្រះតេមិយសោយរាជ្យ ៧ ថ្ងៃ..... ៤៦

ជំពូកទី ៤

សុនន្ទសារថីនិទព្រះតេមិយ

សុនន្ទសារថីដឹកព្រះតេមិយយកទៅកប់.....	៤៩
ព្រះតេមិយឈរត្រូវរឹប.....	៥២
កំណត់សម្គាល់	៥៥
ព្រះតេមិយទ្រង់ត្រៀមប្រដាប់កាយដូចសក្កទេវរាជ.....	៥៨
នាយសារថីក្រាបទូលដំណឹងបុត្រដល់ព្រះនាងចន្ទាទេវី.....	៧៦

ជំពូកទី ៥

មហាជនសាងផ្នួសតាមព្រះតេមិយ

សក្កទេវរាជថ្វាយអាស្រមដល់ព្រះតេមិយ.....	៨០
ដីវិតសាងផ្នួសរបស់ព្រះតេមិយ.....	៨២
ព្រះបាទកាសិរាជយាងទៅកាន់អាស្រមរបស់បុត្រ.....	៨២
ព្រះតេមិយសំណេះសំណាលជាមួយនឹងព្រះបិតា.....	៨៧
ព្រះនាងចន្ទាទេវីសន្ទប់បាត់ស្មារតី.....	៩១
ព្រះតេមិយតាបសសម្តែងធម្មកថាបដិសេធរាជសម្បត្តិ.....	៩៤
មហាជនសាងផ្នួស.....	១០១

ស្តេចសាមន្តរាជ ៧ នគរ សាងស្តីសតាមព្រះតេមិយ.....១០៣

ព្រះសាស្តាប្រជុំជាតិ.....១០៧

ជំពូកទី ១

អំពីអំណើតព្រះតេមិយ

និទានខាងដើម

ធម្មទេសនាដែលមានបទបាលីថា “មា បណ្ឌិត្តយំ វិការយ” ជាដើម នេះ គឺព្រះសម្មាសម្ពុទ្ធ កាលព្រះអង្គគង់នៅក្នុងវត្តជេតពន បានសម្តែង ប្រារព្ធអំពីនេក្ខម្មបារមី^១ គឺការសាងផ្លូវក្នុងអតីតកាលរបស់ព្រះអង្គ ។

មានសេចក្តីពិស្តារថា ក្នុងថ្ងៃមួយ ភិក្ខុទាំងឡាយកំពុងប្រជុំគ្នាក្នុង ធម្មសភា បានពោលសរសើរនូវនេក្ខម្មបារមីរបស់ព្រះពុទ្ធអង្គ ។ ព្រះអង្គ ទ្រង់ពុទ្ធដំណើរយាងមក ហើយបានត្រាស់សួរភិក្ខុទាំងឡាយនោះថា ៖

“ម្ចាស់ភិក្ខុទាំងឡាយ ពួកអ្នកប្រជុំគ្នានិយាយអំពីអ្វី?”

ក្រោយពីព្រះពុទ្ធអង្គទ្រង់ព្រះសណ្តាប់នូវពាក្យរបស់ភិក្ខុទាំងឡាយ ក្រាបទូលហើយ ព្រះអង្គទ្រង់ត្រាស់បន្តថា ៖

^១ នេក្ខម្មបារមីក្នុងរឿងតេមិយនេះ ត្រូវបានគាំទ្រដោយបារមីសំខាន់ៗ ៣ ទៀតគឺ

១- អធិដ្ឋានបារមី ២- វិរិយបារមី ៣- ខន្តិបារមី ។

“ម្ចាស់ភិក្ខុទាំងឡាយ ក្នុងកំណើតនេះ តថាគតមានបារមីគ្រប់គ្រាន់ មានញាណចាស់ក្លាហើយ លះបង់នូវរាជសម្បត្តិ ចេញសាងផ្នួសក្នុងពេលនេះ មិនមែនជារឿងអស្ចារ្យទេ ។ ក្នុងអតីតជាតិ ដែលតថាគតមានបារមីនៅមិនទាន់គ្រប់គ្រាន់ មានញាណនៅមិនទាន់ចាស់ក្លា តថាគតក៏ធ្លាប់លះបង់រាជសម្បត្តិ ចេញទៅសាងផ្នួស នោះទើបជារឿងអស្ចារ្យ” ។

ព្រះពុទ្ធអង្គទ្រង់ត្រាស់ត្រឹមតែប៉ុណ្ណោះ ព្រះអង្គក៏គង់នៅស្ងៀម ។ ភិក្ខុទាំងឡាយក្រាបទូលអារាជនានិមន្តព្រះអង្គសម្តែងរឿងពីអតីតនោះ ។ ព្រះអង្គក៏ទ្រង់លើកយកអតីតនិទានមកសម្តែងដូចតទៅនេះ ៖

ពិធីបួនស្នងសំបុត្រ

ក្នុងអតីតកាល មានស្តេចមួយអង្គព្រះនាមថា កាសិរាជ ទ្រង់បានអភិសេកគ្រងរាជសម្បត្តិក្នុងរាជធានីពារាណសី^២នៃដែនដីកាសី ។

^២ អានថា ពារាណសី (បុ.), វារាណសី ឬវារណសី (សំ.) ន. ឈ្មោះ ក្រុងមួយក្នុងដែនកាសី (ប្រទេសឥណ្ឌា) តាំងនៅនាត្រើយខាងឆ្វេង (ខាងកើត) នៃទន្លេគង្គា ជាយូរអង្វែងណាស់ហើយមិនដែលរុះរើទៅណាឡើយ តែសព្វថ្ងៃនេះក្លាយឈ្មោះជាបេណារ៉េសឬបេណារ៉េស ក្នុងដែនទីលោកហើយ ។ បានជាក្រុងនេះមានឈ្មោះថា វារាណសី ឬ ពារាណសី ដូច្នោះ ពីព្រោះមានទឹកស្ទឹងឈ្មោះ វរុណ និងស្ទឹងអសិ ហូរ

ស្តេចអង្គនោះមានស្រីស្នំ^៧ ចំនួន ១៦.០០០ នាក់ ។ បណ្តាស្នំទាំងនោះ ពុំមានស្នំណាម្នាក់មានបុត្រឬជីតាទេ ។ អាណាប្រជានុរាស្ត្រទាំងឡាយ ដឹងថា ស្តេចរបស់ខ្លួនមិនមានបុត្រសូម្បីតែមួយអង្គដើម្បីស្នងរាជ្យ ដូច្នោះ ទើបប្រជានុរាស្ត្រមកជួបជុំគ្នាក្នុងព្រះលានហ្លួង ទូលអង្គរសូមព្រះរាជា យ៉ាងនេះថា ៖

“បពិត្រព្រះសម្មតិទេព សូមទ្រង់ធ្វើពិធីប្រស្រីស្នំបុត្រ” ។
ព្រះមហាក្សត្រទ្រង់ព្រះសណ្តាប់នូវសេចក្តីអង្វរកររបស់ពួកអាណា-
ប្រជានុរាស្ត្រហើយ ទ្រង់មានព្រះរាជឱង្ការបង្គាប់អស់ស្នំទាំង ១៦.០០០
នាក់នោះថា ៖

“ចូរនាងគ្រប់គ្នារៀបចំធ្វើពិធីប្រស្រីស្នំបុត្រចុះ” ។

ចូលមកក្នុងទន្លេគង្គា (Ganga) នាវស្សានរដូវ ទឹកហូរខ្លាំង មកទល់មុខគ្នាត្រង់ចន្លោះ ប៉ែកខាងត្បូង (ជាព្រះរាជវាំង) និងប៉ែកខាងជើង (ជាទីផ្សារធំទូលាយ) នៃក្រុងនេះ ។ ក្រុងពារាណសីនេះ មានឈ្មោះ ហៅប្លែកទៅទៀតក្នុងជាតកផ្សេង ។ ដូចក្នុងឧទយ ជាតក ហៅថា ក្រុងសុរុន្ទនៈ, ក្នុងចូឡសុត្តសោមជាតក ហៅថា ក្រុងសុទស្សនៈ, ក្នុង សោណនន្ទ ជាតក ហៅថា ក្រុងព្រហ្មវឌ្ឍនៈ, ក្នុងខណ្ឌហាលជាតក ហៅថា ក្រុង បុប្ផវតី, ក្នុងសង្ខេបព្រាហ្មណជាតក ហៅថា ក្រុងមោឡិនី, ក្នុងយុធិញ្ញយជាតក ហៅថា ក្រុងរម្មៈ ។

^៧ ស្រីអ្នកបម្រើក្សត្រិយ៍ទ្រង់រាជ្យ ។

ស្រីស្នំទាំងនោះ នាំគ្នារៀបចំពលិការ សំបូងសង្រួងដល់ទេវតាគ្រប់
ទិសទី មានទេវតានៅឋានព្រះចន្ទជាដើម ហើយតាំងសេចក្តីប្រាថ្នាសុំ
បុត្រ ទោះបីរៀបចំធ្វើយ៉ាងនេះហើយក្តី ក៏ពុំមានស្នំណាម្នាក់មានបុត្រ
ឬជីតាឡើយ ។

ចំណែកព្រះអគ្គមហេសីរបស់ព្រះបាទកាសិរាជ ជាបុត្រីនៃស្តេច
ដែនមន្ទ្រៈ មានព្រះនាមថា ចន្ទាទេវី ព្រះនាងជាអគ្គមហេសីមានសីល
បរិសុទ្ធ ។ ព្រះរាជាបានត្រាស់ថា ៖

“មហេសីអូន ចូរម្ចាស់អូនបួងសួងសុំបុត្រនឹងគេដែរចុះ” ។
ព្រះនាងចន្ទាទេវី បានសមាទានឧបោសថសីលក្នុងថ្ងៃពេញបូណ៌មី រួច
ហើយផ្តំលើក្រឡាព្រះបន្ទំ សំនំនីករំពៃដល់សីលរបស់ខ្លួន ធ្វើសត្យា-
ធិដ្ឋាន^៤ ក្នុងហឫទ័យថា ៖

“ប្រសិនបើខ្ញុំមានសីលបរិសុទ្ធ មិនព្រះពពាលទេ ដោយសច្ចៈ
នេះ សូមឲ្យខ្ញុំមានបុត្រដូចក្តីប្រាថ្នា” ។

^៤ ការតាំងចិត្តទៀងទាត់, ការតាំងប្រកាសពាក្យសច្ចៈ, ធ្វើសត្យាធិដ្ឋាន ។ ពាក្យនេះ
មានន័យដូចនឹងពាក្យថា សច្ចាធិដ្ឋាន (សច្ចៈ + អធិដ្ឋាន) ។

អំណើតព្រះបរមពោធិសត្វនិទទេវបុត្រ ៥០០ អង្គ

ដោយតេជានុភាពនៃសីលរបស់ព្រះនាងចន្ទាទេវី បណ្តាលឲ្យឋានរបស់សក្កទេវរាជមានអាការក្តៅឆ្អលឡើង ។ ស្តេចសក្កៈរំពឹងមើលទៅបានជ្រាបនូវស្ថានការណ៍នោះថា ៖

“ព្រះនាងចន្ទាទេវីកំពុងប្រាថ្នាសុំបុត្រ, ណ្ហើយចុះ អញនឹងប្រទានបុត្រមួយអង្គដល់ព្រះនាង” ។

ដូច្នោះហើយទ្រង់ជ្រើសរើសទេវបុត្រអង្គណាដែលសក្តិសមមកកើតជាបុត្ររបស់ព្រះនាង ក៏បានឃើញតួអង្គព្រះពោធិសត្វ ។

ក្នុងសម័យកាលមួយនោះ ព្រះពោធិសត្វនៃយើងធ្លាប់ឡើងគ្រងរាជ្យក្នុងនគរពារាណសីបាន ២០ ឆ្នាំ ក្រោយពេលសោយទិវង្គត ច្បុតចាកអត្តភាពនោះ ទ្រង់ក៏បានទៅកើតក្នុងឧស្សទនរក^៤ រងទុក្ខអស់

^៤ ជាឈ្មោះនរកតូច ៗ នៅជុំវិញមហានរកនីមួយ ៗ ទាំង ៤ ទិស ។ ក្នុងទិសរបស់មហានរកនីមួយៗ មានឧស្សទនរក ៤ ៗ គឺ គូបនរក ១, កុក្កុឡនរក ១, សិម្ពលិនរក ១, អសិបត្តនរក ឬវេតរណិនរក ១ សរុបក្នុងមហានរក ១ មានឧស្សទនរក ១៦ ដោយជុំវិញ ។ ដូច្នោះ មហានរកទាំង ៤ មានឧស្សទនរកសរុបចំនួន ១២៨ ។ មហានរកទាំង ៤ មានសញ្ជីវនរក ១, កាឡសុត្តនរក ១, សង្ឃ្យាតនរក ១, ចូឡរោរុវនរក ១, មហារោរុវនរក ១, តាបននរក ១, មហាតាបននរក ១, អវិចិនរក ១ ។ (ស្រង់ចាកជីនាលង្ការដីកានិងអនុដីកាអភិធម្ម)

៨០.០០០ ឆ្នាំ ទើបរួចពីនរកនោះ ហើយបានទៅកើតជាទេវបុត្រក្នុងភព
តារត្តិវង្សដែលគ្រប់គ្រងដោយស្តេចសក្កៈនេះ ។ ព្រះពោធិសត្វបាន
អធិដ្ឋានក្នុងព្រះទ័យថា ៖

“អញនឹងនៅក្នុងឋានតារត្តិវង្សនេះដរាបអស់ជន្មាយុ លុះច្បូតចាក
អត្តភាពនេះហើយ អញនឹងទៅកាន់ទេវលោកជាន់លើ ។ ទៀត” ។
គាប់ចួនពេលនោះ ស្តេចសក្កៈយាងទៅកាន់សម្នាក់របស់ព្រះពោធិសត្វ
ហើយមានព្រះរាជឱង្ការអញ្ជើញថា ៖

“នៃអ្នកនិរទុក្ខ^៦ អើយ ប្រសិនបើលោកចុះទៅកើតក្នុងឋានមនុស្ស
វិញ លោកនឹងមានឱកាសដើម្បីបំពេញបារមីបានបរិបូរ រីឯសេចក្តី
ចម្រើន ក៏នឹងកើតមានដល់មហាជន ។ នុ៎ះន៎ ព្រះនាងចន្ទាទេវី ជា
អគ្គមហេសីរបស់ព្រះបាទកាសិរាជ កំពុងតែប្រាថ្នាសុំបុត្រ សូម
លោកអញ្ជើញទៅកើតជាបុត្ររបស់ព្រះនាង” ។

បន្ទាប់ពីអញ្ជើញព្រះពោធិសត្វហើយ ស្តេចសក្កៈបានទៅអញ្ជើញទេវ-
បុត្រ ៥០០ អង្គផ្សេង ។ ទៀត ដែលនឹងត្រូវច្បូតដំណាលគ្នានឹងពោធិសត្វ
រួចទ្រង់វិលមកសម្នាក់របស់ព្រះអង្គវិញ ។ ចំណែកព្រះពោធិសត្វ បាន

^៦ ដែលឥតទុក្ខ ឥតព្រួយ ឬអ្នកដែលមានដំណើរចេញចាកសង្សារទុក្ខ ។

យល់ព្រមតាមការអញ្ជើញរបស់ស្តេចសក្កៈ លោកក៏បានច្យុតចាកទេវ-
លោកដំណាលគ្នានឹងទេវបុត្រ ៥០០ អង្គនោះ ។ ព្រះពោធិសត្វបាន
ចាប់បដិសន្ធិក្នុងផ្ទៃរបស់ព្រះនាងចន្ទាទេវី, រីឯទេវបុត្រទាំង ៥០០ អង្គ
ចាប់បដិសន្ធិក្នុងផ្ទៃរបស់ភរិយាអាមាត្យទាំង ៥០០ នាក់ ។

ការជ្រើសរើសលក្ខណៈស្រ្តីមេដោះ

គ្រានោះ ព្រះឧទររបស់ព្រះនាងចន្ទាទេវីហាក់ដូចជាពោរពេញ
ដោយគ្រាប់ពេជ្រ លុះសង្កេតដឹងថាខ្លួនមានគភ៌ ទើបក្រាបទូលចំពោះ
ព្រះស្វាមីឲ្យទ្រង់ជ្រាប ។ ព្រះរាជាទ្រង់ព្រះសណ្តាប់ដូច្នោះ ព្រះអង្គ
បានបង្គាប់ព្រះមហេសីឲ្យរក្សាគភ៌យ៉ាងហ្មត់ចត់ ។ ព្រះអគ្គមហេសី
ទ្រង់ព្រះគភ៌^៧ គ្រប់ ១០ ខែហើយ បានប្រសូតរាជបុត្រមួយអង្គមាន
លក្ខណៈបរិបូរដោយបុណ្យ ជាហេតុបណ្តាលឲ្យស្រូវដំណាំក្នុងស្រែ
ចម្ការមានផលផ្កាផ្លែយ៉ាងបរិបូណ៌^៨ ។ ក្នុងថ្ងៃជាមួយគ្នានោះ ភរិយា
របស់អាមាត្យចំនួន ៥០០ នាក់ ក៏បានប្រសូតទារក ៥០០ នាក់ដែរ ។

^៧ សត្វកើតក្នុងផ្ទៃ ឧ. ទ្រង់គភ៌, ស្រ្តីមានគភ៌ ពាក្យធម្មតាថា មានផ្ទៃពោះ, មានទម្ងន់
ជាដើម ។

^៨ ដូចគ្នានឹង បរិបូរ ដែរ មានន័យថា ដែលគ្រប់គ្រាន់, ដែលពេញគ្រប់គ្រាន់, ពេញ
លេញ, សម្បូរ, ដែលឆ្អែតហើយ ប្រើជា គុ. ក៏បាន ជា កិ. ក៏បាន ជា កិ.វិ. ក៏បាន ។

ក្នុងខណៈនោះ ព្រះមហាក្សត្រគង់ប្រថាប់ក្នុងប្រាសាទទេវវិនិច្ឆ័យ ដោយមានពួកអាមាត្យអង្គុយចោមរោមជាបរិវារផង ស្រាប់តែអាមាត្យ ម្នាក់មកក្រាបទូលព្រះអង្គថា ៖

“បពិត្រព្រះសម្មតិទេព រាជបុត្រព្រះអង្គប្រសូតហើយ ក្រាបទូល” ។

គ្រាន់តែទ្រង់ព្រះសណ្តាប់នូវពាក្យនោះភ្លាម សេចក្តីស្នេហាចំពោះ បុត្រ បានធ្វើឲ្យសម្បុរស្បែកព្រះមហាក្សត្រ ព្រឺញាក់កន្ត្រាក់ចាក់ដល់ ទៅខ្នងក្នុងផ្ចឹង, បីតិក៏កើតឡើងដល់ទ្រង់, ព្រះហឫទ័យត្រជាក់ ហើយ មានព្រះរាជឱង្ការសួរទៅពួកអាមាត្យថា ៖

“តើអស់លោកសប្បាយឬទេ ពេលពូជំណើងថា បុត្ររបស់យើង ប្រសូត?”

អាមាត្យទាំងឡាយក្រាបទូលថា ៖

“ព្រះសម្មតិទេព ពួកទូលបង្គំត្រេកអរសប្បាយរីករាយណាស់ ដើមឡើយព្រះអង្គគ្មានរាជបុត្រដើម្បីស្នងរាជត្រកូលទេ តែឥឡូវ នេះទ្រង់មានព្រះរាជបុត្រហើយ ព្រះរាជបុត្ររបស់ព្រះអង្គនឹង បានជាម្ចាស់នៃពួកទូលបង្គំយើងខ្ញុំគ្រប់ ៗ គ្នា” ។

ព្រះរាជាត្រាស់បញ្ជាឲ្យហៅលោកមហាសេនគុត្តចូលគាល់ ហើយ ត្រាស់បង្គាប់ថា ៖

“យើងត្រូវការបរិវារសម្រាប់បុត្ររបស់យើង លោកចូរទៅសង្កេត
មើលថា តើក្នុងថ្ងៃនេះមានទារកប៉ុន្មាននាក់ ដែលកើតនៅឯផ្ទះ
របស់ពួកអាមាត្យ” ។

លោកមហាសេនគុត្តទទួលព្រះរាជបញ្ជាហើយ បានទៅសង្កេត
មើលគ្រប់ផ្ទះអាមាត្យទាំងអស់ លុះដឹងច្បាស់ថា មានទារក ៥០០ នាក់
ក៏ត្រឡប់មកទូលថ្វាយព្រះមហាក្សត្រឲ្យទ្រង់ជ្រាបវិញ ។

ព្រះរាជាក៏បានប្រទានគ្រឿងប្រដាប់ផ្សេងៗ សម្រាប់ឧបត្ថម្ភទារក
ទាំង ៥០០ នាក់ និងទ្រង់ព្រះរាជទានស្រ្តីមេដោះ ៥០០ នាក់បន្ថែម
ទៀត ។

ចំពោះព្រះមហាសត្តជាបុត្រផ្ទាល់វិញ ទ្រង់ព្រះរាជទាននូវមេ
ដោះ ៦២ នាក់ ដែលជាស្រ្តីទឹកដោះផ្អែម មិនមែនជាស្រ្តីមានដោះ
សណ្តាយ និងរៀបរង់ពួកស្រ្តីដែលខ្ពស់ពេកជាដើម ។

ត្រង់នេះ មានសេចក្តីថា កាលទារកអង្គុយបោដោះលើភ្លៅស្រ្តី
ខ្ពស់ពេក ក៏ទារកនឹងដកវែង ។ កាលទារកអង្គុយបោដោះលើភ្លៅស្រ្តី
ទាបពេក ផ្ចឹងក៏ទារកនឹងស្រុញចុះ ។ កាលទារកអង្គុយបោដោះលើភ្លៅ
ស្រ្តីស្តមពេក ភ្លៅទារកនឹងឈឺចុកចាប់ ។ កាលទារកអង្គុយបោដោះលើ
ភ្លៅស្រ្តីធាត់ពេក ដើងទារកនឹងកន្លែក ។ ទឹកដោះនៃស្រ្តីខ្មៅពេក រមែង

ត្រជាក់ពេក ។ ទឹកដោះនៃស្រ្តីសពេក រមែងក្តៅពេក ។ កាលទារក
អង្គុយបោដោះលើក្បាលស្រ្តីមានដោះសណ្តាយ ច្រមុះទារកនឹងក្រពឹត ។
ទឹកដោះនៃស្រ្តីដែលកើតរោគក្អក រមែងមានរសជាតិជូរពេក ។ ទឹក
ដោះនៃស្រ្តីដែលកើតរោគហឺត រមែងមានរសជាតិផ្សែង ។ មានហឺរពេក
ជាដើម ។

ដូច្នោះហើយ ទើបព្រះរាជាទ្រង់ចៀសវាងគុណវិបត្តិទាំងអស់
នោះ មិនឲ្យមានឡើយ ព្រះអង្គទ្រង់ព្រះរាជទានតែមេដោះណាដែល
មានទឹកដោះផ្អែម មិនមានដោះយារធ្លាក់ រហូតគ្រប់ចំនួន ៦៤ នាក់ ។
ជាមួយគ្នានេះដែរ ព្រះរាជាបានទ្រង់ប្រទានរង្វាន់ជាច្រើនចំពោះព្រះ
អគ្គមហេសីចន្ទាទេវី ។ ពេលនោះព្រះអង្គទ្រង់មានព្រះរាជបន្ទូលថា ៖
“យើងមានហឫទ័យរីករាយណាស់ ដែលមហេសីបានបង្កើតបុត្រ
ឲ្យយើងដូចក្តីប្រាថ្នា ថ្ងៃនេះ យើងនឹងប្រោសប្រទានពរពិសេស
មួយដល់មហេសី តើមហេសីសម្លាញ់ ប្រាថ្នាចង់បានអ្វី យើងនឹង
ប្រទានតាមបំណង” ។

រីឯព្រះនាងចន្ទាទេវី ក្រាបទូលព្រះស្វាមីវិញថា ៖

“បពិត្រព្រះករុណាថ្ងៃវិសេស ជាអម្ចាស់ជីវិតតម្កល់លើត្បូង ខ្ញុំ
ម្ចាស់ពុំទាន់ចង់បានពរអ្វីពីព្រះអង្គទេ នៅពេលនេះ សូមព្រះអង្គ

ទ្រង់ព្រះរាជានុញ្ញាតឲ្យខ្ញុំម្ចាស់រក្សាទុកនូវព្រះពរដ៏ប្រសើរនិង
ពិសេសនេះទៅពេលក្រោយចុះ ក្រាបទូល ។

ព្រះរាជាក៏យល់ព្រមតាមសំណូមពររបស់មហេសីចន្ទាទេវី ។

មូលហេតុនៃព្រះរាជកុមារមានឈ្មោះថា តេមិយ

លុះដល់ថ្ងៃដាក់ព្រះនាមថ្វាយព្រះរាជកុមារ ព្រះរាជាទ្រង់ចាត់គេ
ឲ្យអញ្ជើញព្រាហ្មណ៍ទាំងឡាយដែលចេះទាយលក្ខណៈមកចូលគាល់
ហើយទ្រង់ធ្វើសក្ការៈ^៤ ដ៏ធំជូនចំពោះពួកព្រាហ្មណ៍ទាំងនោះ រួចសាក
សួរអំពីភាពមិនមានអន្តរាយដល់ព្រះរាជកុមារ ។

ព្រាហ្មណ៍ទាំងនោះ មើលឃើញនូវលក្ខណសម្បត្តិរបស់រាជបុត្រ
ហើយ ក៏ក្រាបទូលថា ៖

“បពិត្រមហារាជ ព្រះរាជកុមារនេះ បរិបូរដោយលក្ខណសម្បត្តិ
នៃបុណ្យ ញ៉ាំងស្រូវស្រែ ដំណាំចម្ការឲ្យមានផលផ្កាផ្លែឥតខ្វះ
កន្លះអ្វីទេ ចំណែកខាងសមត្ថភាពគ្រងរាជ្យរបស់ព្រះកុមារវិញ

^៤ ការធ្វើនូវសេចក្តីគោរព, ការធ្វើបដិសណ្ឋារៈដោយគោរព, តម្កាយ, ជំនូន, គ្រឿង
បូជា ខ. ធ្វើសក្ការៈ, មានគ្រឿងសក្ការៈ ។

កុំថាឡើយទ្វីបមួយ ទោះបីមហាទ្វីប^{១០} ទាំង ៤ រួមទាំងទ្វីបអមជា
បរិវារ ២.០០០ ផងនោះ ក៏ព្រះរាជកុមារមានសមត្ថភាពអាចគ្រប់
គ្រងបានដែរ ពុំមានអ្នកណាម្នាក់ ឬអ្វីមួយបង្កឲ្យមានអន្តរាយដល់
ព្រះរាជកុមារទេ ក្រាបទូល” ។

ព្រះមហាក្សត្រលុះព្រះសណ្តាប់ដូច្នោះហើយ ទ្រង់មានសេចក្តី
ត្រេកអរជាពន់ពេក^{១១} រកព្រះនាមដាក់ឲ្យព្រះរាជកុមារ ដោយអាស្រ័យ
ហេតុ ៣ យ៉ាង ៖

- ១- ក្នុងថ្ងៃព្រះរាជកុមារប្រសូត មានភ្លៀងបង្កុំស្រោចស្រព
ទូទៅពេញដែនកាសី ។
- ២- ហឫទ័យរបស់ព្រះរាជានិងពួកអាមាត្យមានសភាពត្រជាក់

^{១០} មហាទ្វីប ៤ គឺ៖ ១- បុព្វវិទេហទ្វីប គឺទ្វីបដំស្លិតនៅទិសខាងកើតភ្នំសិរេនុ ។
 ២- ជម្ពូទ្វីប គឺទ្វីបដំស្លិតនៅទិសខាងត្បូងភ្នំសិរេនុ ។ ៣- អបរគោយានទ្វីប គឺទ្វីបដំស្លិត
 នៅទិសខាងលិចភ្នំសិរេនុ ។ ៤- ឧត្តរកុរុទ្វីប គឺទ្វីបដំស្លិតនៅទិសខាងជើងភ្នំសិរេនុ ។
 ទ្វីបដែលយើងនៅសព្វថ្ងៃគឺជម្ពូទ្វីប ដែលមនុស្សមានផ្ទះពោះចំនួន ៩ ខែ ១០ ថ្ងៃ
 ទើបសម្រាលបុត្រ ខុសអំពីមហាទ្វីទាំង ៣ ដែលមនុស្សពោះតែ ៧ ថ្ងៃប៉ុណ្ណោះ
 ក៏សម្រាលបុត្រ ៧ ថ្ងៃក្រោយមក បុត្រនោះក៏ធំពេញវ័យ ។

^{១១} ពន់ពេក នឹងប្រើ ពេកពន់ ក៏បាន មានន័យថា ហួសពេក, ពេកណាស់, លើសលន់ ។

៣- ដែនដីសើមជោកជាំ

ព្រោះហេតុដូច្នោះ ព្រះរាជាទ្រង់បានសម្រេចព្រះទ័យដាក់ព្រះ
នាមឲ្យរាជបុត្រថា “តេមិយ” ។

ជារៀងរាល់ថ្ងៃ តេមិយកុមារត្រូវបានស្រីស្នំទាំងឡាយ ដូរវេនគ្នា
តុបតែងស្អិតស្អាងព្រះកាយថ្វាយ ហើយតែងនាំទៅកាន់សម្នាក់របស់
ព្រះរាជបិតាក្នុងមួយខែម្តង ។ ព្រះរាជាទ្រង់តែងតែទទួលនូវរាជបុត្រ
សំណព្វព្រះទ័យមកឱបបីថើបត្រង់ព្រះសីសៈ ត្រកងដាក់លើព្រះឱរ
(ភ្លៅ) ហើយទ្រង់ប្រថាប់ប្រលែងលេងជាមួយនឹងព្រះរាជបុត្រ ។

ព្រះរាជាកាត់ទោសចោរ ៤ នាក់

គាប់ចួនខណៈនោះ រាជបុរសចាប់ចោរបាន ៤ នាក់ នាំមកថ្វាយ
ព្រះរាជាដើម្បីកាត់ទោស ។ បន្ទាប់ពីទតឃើញចោរទាំងនោះហើយ
ព្រះមហាក្សត្រទ្រង់ត្រាស់បញ្ជាថា ៖

“ចូរពួកឯងវាយចោរម្នាក់នេះនឹងខ្សែលួសបន្ទាមួយពាន់ខ្ជាប់, ចោរ
ម្នាក់ទៀត ចូរពួកឯងចងនឹងប្រវាក់ដាក់ពន្ធនាគារ, ចោរម្នាក់ទៀត
ត្រូវចាក់នឹងលំពែង, ចោរម្នាក់ទៀតត្រូវសូលនឹងដៃកស្រួច” ។

ព្រះរាជបុត្រព្រះបិតាត្រាស់ដូច្នោះ ក៏កើតភ័យតក់ស្លុត គិត
ឃើញថា ៖

“ឱ្យឱ! ព្រះបិតាអញ ហេតុតែខ្លួនជាស្តេច បានសាងបាបកម្មដ៏
ធ្ងន់ក្រៃពេកណាស់ បាបកម្មនេះនឹងនាំទៅកាន់នរកទេតើ” ។

លុះដល់ថ្ងៃស្អែកឡើង មាតាបិតាទ្រង់ដាក់ឲ្យតេមិយកុមារផ្ទំនៅ
លើសិរីសយនា ជាក្រឡាព្រះបន្ទំវិចិត្ររចនាយ៉ាងស្រស់ស្អាតនៅខាង
ក្រោមស្មៅតូចត្រ ។ តេមិយកុមារលង់លក់មួយស្របក់ ក៏ភ្ញាក់បើកព្រះ
នេត្រឃើញស្មៅតូចត្រ ព្រមទាំងសិរីសម្បត្តិនានាជាច្រើនទៀត ។
តេមិយកុមារមានសេចក្តីភ័យតក់ស្លុតរន្ធត់ជាប់មកតាំងពីម្សិលមិញ
មកស្រាប់ លុះបានឃើញនូវទិដ្ឋភាពដូច្នោះទៀត ក៏រឹងរិតតែភ័យខ្លាំង
ឡើង ។ ព្រះរាជកុមារមានជាតិស្សរញ្ញាណ គឺញាណសម្រាប់រព្វកជាតិ
កំណើតបាន ទើបរំពឹងគិតមើលថា ៖

“ចុះដើមឡើយ អញកើតនៅឯណា បានជាឥឡូវនេះមកកើតក្នុង
ផ្ទះចោរ^{១២} នេះ ។ លុះបានទ្រង់ជ្រាបថា ព្រះអង្គមកអំពីទេវលោក

^{១២} ផ្ទះចោរ ក្នុងន័យប្រៀបធៀបថា កើតក្នុងត្រកូលក្សត្រ សោយរាជ្យជាស្តេច ប្រព្រឹត្ត
អំពើអាក្រក់ផ្សេង ។ ប្រៀបដូចជាចោរលួចទ្រព្យសម្បត្តិ លួចជាតិកំណើតជាមនុស្ស
លួចបុណ្យកុសលគ្រប់យ៉ាង ។

រំពឹងមើលជាតិខាងមុខទេវលោកទៀតឃើញថា ព្រះអង្គធ្លាប់
សោយទុក្ខក្នុងឧស្សទនរក រំពឹងមើលទៅខាងមុខទៀតក៏ឃើញថា
ព្រះអង្គធ្លាប់សោយរាជ្យជាស្តេចផែនដីក្នុងនគរពារាណសីជានគរ
កំណើតបច្ចុប្បន្ននេះ” ។

ទេវតារក្សាព្រះមហាស្មេតច្នៃត្រដាស់ឆ្លើនតេមិយកុមារ

គ្រានោះ ភ័យធំបានកើតឡើងដល់ព្រះតេមិយ ដែលកំពុងនឹក
ពិចារណាថា ៖

“ពីអតីតជាតិ អញសោយរាជ្យក្នុងក្រុងពារាណសីនេះតែ ២០ ឆ្នាំ
សោះ អញបានទៅកើតក្នុងឧស្សទនរក ៨០.០០០ ឆ្នាំ, ឥឡូវមក
កើតក្នុងផ្ទះចោរនេះដដែលទៀតហើយអញ! ចោរ ២ នាក់ដែល
រាជបុរសនាំមកក្នុងថ្ងៃម្សិលមិញ ត្រូវបានព្រះបិតាអញចេញរាជ-
បញ្ជាធ្វើទារុណកម្មដ៏យោរយៅព្រៃផ្សៃពេកណាស់ កម្មនោះជា
ទោសជាតនាំឲ្យទៅកើតក្នុងនរកទេតើ! ប្រសិនបើអញសោយ
រាជ្យ មុខតែអញកើតក្នុងនរកទទួលរងមហាទុក្ខទៀតជាក់ជាពុំ
ខានឡើយ” ។

សរីរៈរបស់ព្រះពោធិសត្វ ដែលធ្លាប់តែមានពណ៌សម្បុរល្អដូច
មាស ត្រឡប់ប្រែក្លាយជាស្រពោនស្រពាប់អាប៌អស់ពណ៌ទើត ប្រៀប

ដូចផ្កាបទុមត្រូវគេឈ្នួចឈឺដោយដៃ ប្រែក្លាយជាស្លោកពណ៌ដូច្នោះ
ដែរ ។ ពិតមែនតែព្រះតេមិយកុមារកំពុងផ្ទុំស្លូកស្លឹង ប៉ុន្តែចិត្តមិនបាន
ចូលកាន់និទ្រាលង្គំលក់បន្តិចសោះ គឺចិត្តនៅតែគិតគ្នេរថា ៖

“ធ្វើដូចម្តេចហ្ន៎ អញអាចចេញផុតអំពីផ្ទះចោរនេះបាន?” ។

គ្រានោះ ទេវតាដែលអាស្រ័យព្រះមហាសេ្តតច្នៃនិងធ្លាប់ជា
ម្តាយរបស់ព្រះកុមារពីអតីតជាតិផងនោះ ចេញមុខមកល្អងលោមថា ៖

“ហែបាតេមិយកុមារ កុំភ័យអីកូន, កុំសោកអីកូន, កុំគិតអីកូន,
ប្រសិនបើកូនពិតជាមានបំណងចេញអំពីទីនេះមែន ចូរកូនធ្វើ
តាមពាក្យម្តាយ គឺបើទោះបីកូនមិនខ្លិន ក៏ត្រូវធ្វើជាខ្លិន, មិនថ្លង់
ក៏ត្រូវធ្វើជាថ្លង់, មិនគ ក៏ត្រូវធ្វើជាគ, កូនឯងត្រូវតាំងចិត្តប្រកាន់
ខ្ជាប់នូវអង្គទាំង ៣ នេះ កុំតាំងខ្លួនជាបណ្ឌិតឲ្យសោះ” ។

ដូច្នោះហើយ ទេវតាបានពោលបន្តថា ៖

មា បណ្ឌិត្នយំ វិការវយ ពាលមតោ ភវ សព្វចាណ៌ានំ
សព្វោ តំ ជនោ ឱចិនាយតុ ឃំ តវ អត្តោ ភវិស្សតិ ។

“កូនឯងកុំតាំងខ្លួនជាអ្នកប្រាជ្ញ ត្រូវតាំងខ្លួនឲ្យជនទាំងពួងយល់ថា
កូនល្ងង់វិញ កាលបើជនទាំងពួងយល់ហើយនឹងសម្គាល់កូនថា

ជាមនុស្សកាឡកណ្តី គង់តែពួកគេបំបរបង់កូនចេញអំពីនគរ ។
តាមវិធីនេះ សេចក្តីចម្រើននឹងមានដល់កូនជាក់ជាពុំខាន ។
តេមិយកុមារបានដកដង្ហើមចូរពីភាពតានតឹងក្នុងទ្រូង ដោយសារ
ពាក្យរបស់ទេវតានោះ ហើយពោលតបដូច្នោះ ៖

ករោមិ តេ តំ វេចនំ យំ មំ ភណាសិ ទេវតេ
អត្តកាមាសិ មេ អម្ព ហិតកាមាសិ ទេវតេ ។

“បពិត្រទេវតា ខ្ញុំនឹងធ្វើតាមពាក្យដែលអ្នកប្រាប់ខ្ញុំ ដ្បិតអ្នក
ប្រាថ្នាសេចក្តីចម្រើននិងប្រយោជន៍ដល់ខ្ញុំ ។

ក្រោយពេលពោលពាក្យនេះចប់ ព្រះកុមារបានអធិដ្ឋាន^{១៣}នូវអង្គ
ទាំង ៣ នោះ ទុកក្នុងព្រះទ័យយ៉ាងខ្ជាប់ខ្ជួន ។ រីឯទេវតាក៏អន្តរធាន^{១៤}
បាត់ខ្លួនពីទីនោះទៅ ។

^{១៣} ការតាំងចិត្ត, ការតាំងចិត្តនឹកតម្រង់ចំពោះ, ការតាំងចិត្តសំបូងសង្រួងឬការសំបូង
សង្រួងដោយចិត្តនឹក ខ. ធ្វើអធិដ្ឋាន ។ ខ្មែរប្រើជា កិ. តាំងចិត្ត, តាំងចិត្តនឹកថា ឲ្យទៅ
ជាដូច្នោះដូច្នោះ ឬថាឲ្យបានសម្រេចដូចបំណងផ្សេងប្រាថ្នា ។

^{១៤} ការបាត់, ការខូច, សេចក្តីវិនាស ខ. នាំបណ្តាលឲ្យអន្តរធាន ។ ខ្មែរប្រើជា កិ.
បាត់, បាត់ទៅ, ខូច, ខូចបង់, វិនាស, អន្តរាយ ខ. អន្តរធានទ្រព្យធនអស់រលីង ។

ដើម្បីកែសេចក្តីអផ្សុករបស់រាជបុត្រ ព្រះមហាក្សត្របានបញ្ជូន
កុមារ ៥០០ នាក់ ទៅក្នុងសម្នាក់របស់ព្រះតេមិយកុមារ ។ ពួកទារក
ទាំងនោះ ស្រែកយំអុកទាររកដោះបោះ ។ ចំណែកព្រះមហាសត្តត្រូវ
ភ័យក្នុងនរកគំរាមដល់ព្រះទ័យ មិនយំនឹងគេទេ ខំអត់ជួតថា ៖

“ការស្តមខ្លួនស្លាប់របស់អញ ប្រសើរជាងការសោយរាជសម្បត្តិ” ។
តាំងពីពេលនោះមក តេមិយកុមារក៏ផ្លាស់ប្តូរឥរិយាបថរបស់ខ្លួន
ទៅជាខ្លិន ថ្មី និងគ ។

គ្រានោះ ពួកមេដោះរបស់ព្រះអង្គដឹងសភាវៈរបស់តេមិយកុមារ
ផ្លាស់ប្តូរដូច្នោះ ក៏នាំគ្នាគ្រាបទូលចំពោះព្រះនាងចន្ទាទេវី ។ ព្រះនាង
គ្រាបទូលតដល់ព្រះរាជស្វាមី ។ ព្រះមហាក្សត្រ ទ្រង់បញ្ជាឲ្យទៅ
អញ្ជើញពួកព្រាហ្មណ៍ទាយនិមិត្តមកសាកសួរ ។

លំដាប់នោះ ព្រាហ្មណ៍ទាំងឡាយគ្រាបទូលថា ៖
“បពិត្រព្រះករុណាថ្ងៃវិសេស ការឲ្យព្រះរាជកុមារបោះដោះ គួរតែ
ពន្យារពេលឲ្យហួសប្រក្រតី កាលបើធ្វើយ៉ាងនេះ ព្រះរាជកុមារ
មុខតែយំស្រវ៉ាចាប់ដោះបោះដោយខ្លួនឯងមិនខាន គ្រាបទូល” ។

តាំងពីកាលនោះមក មេដោះទាំងឡាយតែងបំប្រាស់ដោះព្រះរាជ-
កុមារឲ្យហួសវេលាប្រក្រតី, ចួនកាល ឲ្យហួសមួយពេល ទើបឲ្យប្រោ,
ចួនកាល មិនឲ្យប្រោសោះពេញមួយថ្ងៃ ។

ជំពូកទី ២

អំពីការសាកល្បងព្រះរាជកុមារដោយវិធីផ្សេងៗ

ពិសោធន៍ដោយបង្កតំនឹកក្រីវ^{១៥} ដល់ព្រះកុមារ

តេមិយកុមារមានចិត្តខ្លាចភ័យក្នុងនរក សុខចិត្តស្តាំដៃស្តម ក៏មិនយំរំអុកទាររកដោះបោះបោះដែរ ។ កាលព្រះកុមារមិនយំ ទើបព្រះមាតាទ្រង់លើកមកបំបោះដោយអង្គឯង ឬគ្រាខ្លះត្រូវពួកមេដោះបំបោះដោយគិតថា “បុត្ររបស់អញឃ្នានហើយ” ។

តំណាលពីទារកផ្សេងៗ វិញ ហួសពេលបន្តិចមិនបាន ម្នាក់ៗ ស្រែកយំទាររកដោះបោះ ។ ចំណែកព្រះមហាសត្តដែលរអាក់យខ្លាចទុក្ខក្នុងនរកមិនយំ មិនលង់លក់ មិនកម្រើកដៃជើង មិនលាន់មាត់ទាល់តែសោះ ។

លំដាប់នោះ ស្ត្រីមេដោះទាំងឡាយរបស់ព្រះអង្គពិគ្រោះយោបល់គ្នាថា ៖

^{១៥} ទឹកដោះស្រស់ ។

“ដៃដើងរបស់មនុស្សខ្លួន មិនមែនបែបនេះទេ, ចុងចង្ការបស់
មនុស្សគ មិនមែនបែបនេះទេ, ស្លឹកត្រចៀករបស់មនុស្សច្នៃ មិន
មែនបែបនេះទេ, ហេតុការណ៍នេះចម្លែកណាស់ ដូច្នោះ យើងគួរ
នាំគ្នាសាកល្បងព្រះកុមារមើល ។ ជំហានដំបូង យើងសាកល្បង
ព្រះអង្គដោយទឹកដោះ” ។

លុះគិតគ្នាដូច្នោះហើយ ពួកគេមិនឲ្យដោះព្រះអង្គបោកមួយថ្ងៃ
វាស់ល្ងាច (ពេញមួយថ្ងៃ) ។

ព្រះតេមិយកុមារ ទោះបីរសេះរសោះអស់កម្លាំងបាក់ពោះគ្រហែត
យ៉ាងណា ក៏ព្យាយាមអត់ធ្មត់ មិនលាន់មាត់ធ្វើជាសញ្ញាត្រូវការទឹក
ដោះអ្វីឡើយ ។

គ្រានោះ ព្រះមាតាបង្កើតលើកព្រះអង្គបំបៅដោយអង្កឯងផ្ទាល់
ដោយព្រះទ័យអាណិតថា “បុត្ររបស់អញឃ្នានហើយ” ។

ការសាកល្បងមិនឲ្យដោះបោកជាបន្តបន្ទាប់យ៉ាងនេះអស់រយៈពេល
មួយឆ្នាំ នៅតែពុំឃើញព្រះកុមារយំទាររកដោះបោកម្តងណាសោះ ។

ពិសោធន៍ដោយនំនិងបន្លែមក្តុចព្រះជន្ម ១ ឆ្នាំ

បន្ទាប់មក មន្ត្រីទាំងឡាយមានអាមាត្យជាដើម ក្រាបទូលព្រះ
មហាក្សត្រថា ៖

“ជាធម្មតា ទារកអាយុ ១ ឆ្នាំ តែងមានចំណង់ចំណូលចិត្តញ៉ាំនំ និងបង្កែមណាស់ យើងនឹងយកឧបាយនោះទៅសាកល្បងព្រះ កុមារលមើល” ។

លុះក្រាបទូលដូច្នោះហើយ ពួកគេបាននាំកុមារ ៥០០ នាក់ មក អង្គុយក្នុងសម្នាក់របស់តេមិយកុមារ ហើយចាត់ឲ្យអ្នកបម្រើយកនំនិង បង្កែមផ្សេងៗ ទៅទុកក្បែរព្រះពោធិសត្វ រួចឈរក្នុងទីកំបាំងចាំលប មើលថា តើព្រះកុមារចាប់នំនិងបង្កែមនោះសោយដែរឬទេ ?

ទារកផ្សេងៗ ទាស់ទែងវាយគ្នាដណ្តើមនំបរិភោគ ។ ចំណែក ព្រះមហាសត្វទូន្មានខ្លួនឯងថា “នៃតេមិយ អ្នកប្រាថ្នាក៏យកក្នុងនរក ឬក៏ប្រាថ្នានំនិងបង្កែម?” ដូច្នោះហើយ ព្រះអង្គរអាក់យកក្នុងនរក មិន យកព្រះទ័យទុកដាក់មើលនំនិងបង្កែមទេ ។

ការសាកល្បងដោយនំនិងបង្កែមជាបន្តបន្ទាប់យ៉ាងនេះ អស់រយៈ ពេលមួយឆ្នាំដែរ នៅតែពុំឃើញព្រះកុមារបង្ហាញអាការឃ្នានំនិង បង្កែមម្តងណាសោះ ។

ពិសោធន៍ដោយផ្លែឈើក្នុងព្រះជន្ម ២ ឆ្នាំ

បន្ទាប់ពីនោះ មន្ត្រីទាំងឡាយមានអាមាត្យជាដើម ពិគ្រោះគ្នាថា ៖

“ធម្មតា ទារកដែលមានអាយុ ២ ឆ្នាំ តែងមានចំណូលចិត្តបរិភោគ ផ្លែឈើតូចធំ យើងនឹងយកផ្លែឈើសាកល្បងព្រះកុមារមើល” ។
គិតដូច្នោះហើយ ពួកគេបានចាត់អ្នកបម្រើឲ្យយកផ្លែឈើផ្សេងៗ ទៅដាក់ក្បែរព្រះពោធិសត្វសាកល្បងលមើល ។

ទារកផ្សេងៗ ឈ្មោះប្រវាយប្រតប់គ្នាដណ្តើមផ្លែឈើបរិភោគ ។ ចំណែកតេមិយកុមារវិញ ហេតុតែខ្លាចអាសេចក្តីទុក្ខក្នុងនរក មិនយក ព្រះទ័យទុកដាក់សម្លឹងមើលផ្លែឈើនោះឡើយ ។

ការសាកល្បងដោយផ្លែឈើតូចធំជាបន្តបន្ទាប់យ៉ាងនេះ អស់រយៈ ពេលមួយឆ្នាំដែរ នៅតែពុំឃើញព្រះកុមារបង្ហាញអាការៈឃ្នានផ្លែឈើ ម្តងណាសោះ ។

ពិសោធន៍ដោយគ្រឿងលេងក្នុងព្រះវង្ស ៣ ឆ្នាំ

បន្ទាប់ពីនោះ មន្ត្រីទាំងឡាយមានអាមាត្យជាដើមប្រឹក្សាគ្នាថា ៖
“ធម្មតា ទារកដែលមានអាយុ ៣ ឆ្នាំ តែងមានចំណូលចិត្តខាង កីឡានភណ្ឌ (គ្រឿងលេងរបស់កុមារ) ពួកយើងនឹងសាកល្បង ព្រះកុមារដោយកីឡានភណ្ឌនោះ” ។

ជំនុំគ្នាដូច្នោះហើយ ពួកគេបានជួលជាងឲ្យឆ្នាក់រូបដំរីរូបសេះ

ជាដើម ដែលមានខ្លះធ្វើអំពីមាស ខ្លះទៀតធ្វើអំពីវត្ថុនានា រួចយកទៅ
ដាក់ក្បែរព្រះពោធិសត្វ ។

ទារកផ្សេងៗ ឈ្មោះដណ្តើមគ្នាលេង ។ ចំណែកព្រះមហាសត្វ
មិនក្រឡេកមើលអ្វីទាល់តែសោះ ។

ការសាកល្បងដោយគ្រឿងលេងរបស់កុមារ ជាបន្តបន្ទាប់យ៉ាង
នេះ អស់រយៈពេលមួយឆ្នាំដែរ នៅតែពុំឃើញព្រះកុមារបញ្ចេញ
អាការចង់លេងក៏ឡានកណ្តាម្តងណាសោះ ។

ពិសោធន៍ដោយភោជនក្នុងព្រះជន្ម ៤ ឆ្នាំ

បន្ទាប់ពីនោះ មន្ត្រីទាំងឡាយមានអាមាត្យជាដើមប្រឹក្សាគ្នាថា ៖
“ជាធម្មតា ទារកដែលមានអាយុ ៤ ឆ្នាំ មានចំណូលចិត្តបរិភោគ
ភោជន យើងនឹងសាកល្បងព្រះកុមារដោយភោជន^{១៦} ម្តងវិញ
មើល” ។

គិតដូច្នោះហើយ ពួកគេចាត់អ្នកបម្រើឲ្យយកភោជននានា ទៅ
ដាក់ក្បែរព្រះកុមារ ។

^{១៦} វត្ថុសម្រាប់បរិភោគ, អាហារ ។

ទារកផ្សេងៗ ពូតភោជនជាដុំៗ បរិភោគ ។ ចំណែកព្រះមហាសត្ត
ទូន្មានខ្លួនឯងថា “នៃតេមិយ អ្នកមិនធ្លាប់បានអាហារភោជនបែបនេះ
ជាច្រើនអត្តភាពរាប់មិនអស់មកហើយ” ដូច្នោះហើយ ព្រះអង្គខ្លាចអា
សេចក្តីទុក្ខក្នុងនរក មិនយកព្រះទ័យទុកដាក់សម្លឹងមើលនូវភោជន
នោះឡើយ ។

ក្នុងគ្រានោះ ព្រះមាតារបស់ព្រះមហាសត្តឃើញដូច្នោះ ព្រះនាង
ស្ទើរតែបែកព្រះឱវាស្លាប់ អត់សង្កត់ព្រះទ័យមិនបាន ក៏ស្ទុះទៅចាប់
អាហារភោជនបញ្ចុកបុត្រ ដោយព្រះហស្តរបស់ព្រះនាងផ្ទាល់ ។

ការសាកល្បងដោយអាហារភោជនជាបន្តបន្ទាប់យ៉ាងនេះ អស់
រយៈពេលមួយឆ្នាំដែរ នៅតែពុំឃើញព្រះកុមារបង្ហាញអាការឃ្នាន
ភោជនាហារម្តងណាឡើយ ។

ពិសោធន៍ដោយភ្លើងក្នុងព្រះជន្ម ៥ ឆ្នាំ

បន្ទាប់មក មន្ត្រីទាំងឡាយមានអាមាត្យជាដើម ប្រឹក្សាគ្នាថា ៖
“ធម្មតា ក្មេងអាយុ ៥ ឆ្នាំ តែងតែខ្លាចភ្លើង យើងនឹងយកភ្លើងមក
បន្ទាចព្រះកុមារមើល” ។

គិតដូច្នោះហើយ ពួកអាមាត្យបានឲ្យជាងធ្វើផ្ទះស្លឹកឆ្នោតដ៏ធំមួយ ខ្នងមានទ្វារច្រើន នៅឯព្រះលានហ្នឹង រួចហើយដាក់ព្រះពោធិសត្វឲ្យ អង្គុយកណ្តាល រីឯកុមារផ្សេងៗ ឲ្យអង្គុយចោមរោមព្រះពោធិសត្វ នោះ រួចនាំគ្នាបង្កាត់ភ្លើង ។

កុមារផ្សេងៗ ក្រឡេកឃើញភ្លើងឆេះ ម្នាក់ៗ ស្រែកព្រំពង់ រត់រក ច្រកចេញយកតែព្រះអាយុស (អាយុជីវិត) ។ ចំណែកមហាសត្ត គិតក្នុង ហឫទ័យថា “កម្ដៅភ្លើងប៉ុណ្ណោះមិនស្មើកម្ដៅភ្លើងក្នុងនរកឡើយ កម្ដៅ ភ្លើងនរកលើសនេះ ១០០ ដង, ១.០០០ ដង, ១០.០០០ ដង, ១០០.០០០ ដងទៅទៀត” ។ គិតដូច្នោះហើយ ព្រះកុមារនៅស្ងៀមនឹងប្តូរឥតកម្រើក មើលទៅហាក់ដូចជាព្រះមហាថេរ^{១៧} កំពុងចូលនិរោធសមាបត្តិដូច្នោះ ។

គ្រានោះ ភ្លើងឆេះរាលដិតដល់ព្រះមហាសត្ត ទើបពួកមេដោះ ម្នីម្នាទៅយកតេមិយកុមារចេញ ។

ការសាកល្បងដោយភ្លើងជាបន្តបន្ទាប់យ៉ាងនេះ អស់រយៈពេល មួយឆ្នាំដែរ តែពុំឃើញព្រះកុមារខ្លាចរអាចំពោះភ្លើងម្តងណាសោះ ។

^{១៧} ព្រះថេរៈធំ, ព្រះថេរៈដែលបានសាងផ្នួសយ៉ាងតិចពីត្រឹម ១០ ឆ្នាំឡើងទៅ ហើយ មានចំណេះវិជ្ជាជ្រៅជ្រះទាំងផ្លូវលោកទាំងផ្លូវធម៌ ។

ពិសោធន៍ដោយដំរីក្នុងព្រះជន្ម ៦ ឆ្នាំ

បន្ទាប់មក មន្ត្រីទាំងឡាយមានអាមាត្យជាដើមប្រឹក្សាគ្នាថា ៖

“ធម្មតា ក្មេងអាយុ ៦ ឆ្នាំ តែងតែខ្លាចដំរីចុះប្រេង, យើងនឹងល្បួង
ព្រះកុមារដោយដំរីសាកមើល” ។

គិតដូច្នោះហើយ បានចាត់នាយហត្ថាចារ^{១៨} ឲ្យបង្ខំដំរីមួយក្បាល
ឲ្យចេះស្តាប់បង្គាប់ជាក់លាក់រួចលែងឲ្យដើរទៅរកព្រះមហាសត្វត
ដែលដាក់ឲ្យអង្គុយនៅឯព្រះលានហ្នឹង មានកុមារផ្សេង ។
ចោមពោមជុំជិត ។ ដំរីនោះដើរមកចេះសម្តែងអាការបំភិតបំភ័យ ដោយ
បន្ទីកោញនាទ^{១៩} លាន់ពួងខ្នុរខ្នារ ប្រមោយបោយបក់ទៅនឹងផែនប្រិចពី
ពួសូរឱបឱបគួរឲ្យរន្ធត់ក្រៃពេក ។

កុមារផ្សេង ៗ គ្រាន់តែក្រឡេកឃើញដំរីនោះភ្លាម ម្នាក់ ៗ ភិតភ័យ
ខ្លាចស្លាប់ រត់បែកខ្វែកចែកផ្លូវគ្នាទៅគ្រប់ទិសតូចទិសធំ ។ ចំណែក
ព្រះមហាសត្វឃើញដំរីចុះប្រេងដើរតម្រង់មក គិតក្នុងហឫទ័យថា “ការ

^{១៨} ហត្ថាចារ្យ គឺអាចារ្យអ្នកបង្ខំកបង្គាប់ដំរី ហោម្យាងទៀតថា ហ្មដំរី ឬទម័កដំរី អ្នក
ទូន្មានដំរី ។

^{១៩} ការបន្ទីសូរសព្ទដូចជាសម្រែកនៃសត្វត្រៀល ឧ. ដំរីបន្ទីនូវកោញនាទ (ប្រើ
ចំពោះតែដំរី) ។

ស្លាប់ដោយប្រមោយដំរីកាច ល្អជាជាងការចេះក្នុងនរកដ៏សែនក្តៅ
ដូច្នោះហើយ ទ្រង់គង់ប្រថាប់នៅទីនោះដដែលមិនគេចវេះទេ ព្រោះ
នឹកអាដល់ភ័យនៅក្នុងនរកឯណោះវិញ ។

ចំណែកដំរីដែលបង្កើកថ្នីកល្អហើយនោះ ដើរទៅដល់យកប្រមោយ
ត្រកងចាប់ព្រះមហាសត្តលើកឡើងទៅលើដូចសំណុំផ្កា រួចត្រវាត់ទៅ
មក ។ ថ្មម ។ មិនឲ្យព្រះពោធិសត្វឈឺចុកចាប់ដល់ខ្លួនប្រាណឡើយ ។

ការសាកល្បងដោយដំរីជាបន្តបន្ទាប់យ៉ាងនេះ អស់រយៈពេល
មួយឆ្នាំដែរ ក៏នៅតែពុំឃើញព្រះកុមារមានអារម្មណ៍ភ័យខ្លាចបន្តិច
សោះឡើយ ។

ពិសោធន៍ដោយពស់ក្នុងព្រះជន្ម ៧ ឆ្នាំ

បន្ទាប់មក មន្ត្រីទាំងឡាយមានអាមាត្យជាដើមប្រឹក្សាគ្នាថា ៖

“ធម្មតា ក្មេងអាយុ ៧ ឆ្នាំ តែងខ្លាចសត្វពស់ យើងនឹងល្បងព្រះ
កុមារដោយពស់សាកមើល” ។

ដូច្នោះហើយ អាមាត្យបានដាក់ព្រះពោធិសត្វឲ្យអង្គុយជាមួយនឹង
ក្មេងផ្សេង ៗ រួចលែងសត្វពស់ទាំងឡាយ ដែលដកចង្កូមនិងចងមាត់
រួចហើយឲ្យលូនកាត់វង់ក្មេង ៗ ។

ក្មេងផ្សេងៗ ឃើញសត្វពស់ទាំងនោះ ក៏ភ័យខ្លាចរន្ធត់ស្រែកឮ
រំពង នាំគ្នារត់គេចចេញ ។ ចំណែកព្រះមហាសត្តរំពឹងដល់ភ័យក្នុង
នរកថា “ការស្លាប់ដោយពស់ពិសនេះចឹកល្អជាងការទទួលរងនូវមហា-
ទុក្ខដ៏ធ្ងន់ក្នុងនរក” ។ គិតដូច្នោះហើយ ទ្រង់នៅស្ងៀមនឹងប្តូរឥតកម្រើក
ហាក់ដូចជាព្រះមហាថេរកំពុងចូលនិរោធសមាបត្តិ ដូច្នោះដែរ ។

គ្រានោះ ពស់រុំពទ្ធជុំវិញព្រះកាយ ព្រះរាជកុមារទាំងអស់ រួចបើក
ពពារ^{២០} ពីលើក្បាល ។ ទោះយ៉ាងណាក៏ដោយ ពេលនោះ ព្រះកុមារ
នៅស្ងៀមដដែល ។

ការយកសត្វពស់មកសាកល្បងព្រះកុមារយ៉ាងនេះអស់រយៈ
ពេលមួយឆ្នាំដែរ នៅតែពុំឃើញព្រះកុមារមានអារម្មណ៍ភ័យខ្លាចបន្តិច
សោះឡើយ ។

^{២០} អាការសម្បើមរបស់ពស់ ដែលប្រឹងដំឡើងកឡើងកំពុងប្រក្រតី ខ. ពស់ដកពពារ ។

ពិសោធន៍ដោយរបាំមហោស្រព^{២១} ក្នុងព្រះជន្ម ៨ ឆ្នាំ

បន្ទាប់ពីនោះ មន្ត្រីទាំងឡាយមានអាមាត្យជាដើមពិភាក្សាគ្នាថា ៖
“ធម្មតា ក្មេងអាយុ ៨ ឆ្នាំ មានចំណូលចិត្តខាងរបាំមហោស្រព,
យើងនឹងល្បួងព្រះកុមារដោយរបាំមហោស្រពនោះសាកមើល” ។
ដូច្នោះហើយ ចាត់ពួកមេដោះយកព្រះតេមិយកុមារទៅដាក់ឲ្យ
អង្គុយឯព្រះលានហ្នឹងជាមួយនឹងក្មេង ៗ ៥០០ នាក់ រួចចាត់ឲ្យគេចាប់
ផ្ដើមលេងរបាំមហោស្រព ។

កុមារផ្សេង ៗ មើលរបាំមហោស្រពនោះគ្រប់គ្នា ញញឹមសើច^{២២}
ក្អាកក្អាយ ហើកព្រឿវថា “ល្អមើលមែន ! ល្អមើលមែន !” ។ ចំណែក

^{២១} របាំយ៉ាងធំ, ការលេងល្បែងរបាំគ្រឹកគគ្រេង, ការរីករាយសប្បាយខ្លាំងដោយ
ល្បែងរបាំ, ការបញ្ចេញរបស់ប្លែក ៗ ដាក់តាំងជារបៀបយ៉ាងធំឲ្យមហាជនមើល,
ពិធីសម្ពោធន៍យ៉ាងធំ ខ. លេងមហោស្រព, មើលមហោស្រព ។

^{២២} ហើបបបូរមាត់លាន់សួរសព្វតិចឬខ្លាំងចេញរន្ធន់រអឹកទប់មិនឈ្នះ ។ ក្នុងគម្ពីរ
សុពោធាលង្ការចែកប្រភេទនៃការសើចមាន ៦ យ៉ាងគឺ (១) សិត ការសើចមិនចេញ
អញ្ញាញធ្មេញ, (២) ហសិត ការសើចចេញអញ្ញាញធ្មេញ, (៣) វិហសិត ការសើច
ចេញសំឡេងស្រាល ៗ, (៤) អតិហសិត ការសើចចេញសំឡេងខ្លាំង, (៥) ឧបហសិត
ការសើចញ័រខ្លួនប្រាណ, (៦) អវហសិត ការសើចចេញទឹកភ្នែក ។

ព្រះមហាសត្តនីកគិតដល់ភ័យក្នុងនរកថា “ពេលកើតក្នុងនរក តេមិយ ឯងពុំមានឱកាសបញ្ចេញសំណើចប្បការសប្បាយរីករាយ សូម្បីតែ មួយវិនាទីសោះ” ក្រោយពីគិតឃើញដូច្នោះហើយ ទ្រង់ពុំបានបញ្ចេញ សំណើចនិងកាយវិការអ្វីសោះ គឺនៅស្ងៀម មិនរវល់យកព្រះនេត្រទត មើលនូវរបាំមហោស្រពនោះឡើយ ។

ការសាកល្បងដោយរបាំមហោស្រពជាបន្តបន្ទាប់យ៉ាងនេះ អស់ រយៈពេលមួយឆ្នាំដែរ នៅតែពុំឃើញព្រះកុមារបង្ហាញអាការត្រេក ត្រអាលរីករាយនឹងរបាំមហោស្រពម្តងណាសោះ ។

ពិសោធន៍ដោយមនុស្សគុណក្បាច់ជាវត្តព្រះជន្ម ៩ ឆ្នាំ

បន្ទាប់មក មន្ត្រីទាំងឡាយមានអាមាត្យជាដើមពិភាក្សាគ្នាថា ៖
“ធម្មតាក្មេងអាយុ ៩ ឆ្នាំ តែងខ្លាចដាវ, យើងនឹងល្បងព្រះកុមារ ដោយផ្ទៃដាវនោះសាកមើល” រួចហើយ ដាក់ព្រះកុមារឲ្យអង្គុយ រួមជាមួយនឹងកុមារ ៥០០ នាក់ ។

ពេលកុមារផ្សេង ៗ កំពុងអង្គុយប្រលែងគ្នាលេងយ៉ាងសប្បាយ ពួកអាមាត្យចាត់បុរសម្នាក់ឲ្យសម្តែងអាការជាមនុស្សកាចសាហាវកាន់ ដាវចាំងផ្នែក គុណក្បាច់គ្រវីជុំវិញខ្លួន លាន់ស្ទូរខ្ជាប់ ៗ លោតត្រឡប់

លោតផ្ទេរ បញ្ចេញស្នូរកណ្តាប់ដៃ ហាក់ស្ទុះទៅលឿនក្រៃ ស្រែក
សន្ធាប់^{២៣} ថា ៖

“ឯណាបុត្រកាឡកណ្តាប់ដៃរបស់ស្តេចកាសិរាជ យើងរកមុខកាត់
ក្បាលវា” ។

ឃើញដូច្នោះ កុមារផ្សេងៗ ភិតភ័យតក់ស្លុតរន្ធត់បាត់អស់ស្មារតី
រត់បែកខ្វែកសព្វទិស យកតែព្រះអាយុស ។ ចំណែកព្រះមហាសត្ត
វិញ ជញ្ជឹងដល់ភ័យក្នុងនរក អង្គុយធ្វើព្រងើយដូចជាមិនដឹងស្ថាន-
ការណ៍អ្វីសោះ ។

គ្រានោះ បុរសនោះយកដាវកកិតព្រះសីសៈរបស់ព្រះតេមិយ-
កុមារ ហើយសម្តែងថា “យើងនឹងកាត់ក្បាលឯង” ។ ទោះបីយ៉ាងនេះ
ក៏ដោយ ក៏មិនអាចធ្វើឲ្យព្រះកុមារភ័យតក់ស្លុតបានដែរ អ្នកកាន់ដាវ
អស់តម្រិះបញ្ចេញក្បាប់ ទើបដើរចេញពីព្រះកុមារទៅវិញ ។

ការសាកល្បងដោយមនុស្សគុនក្បាប់ដាវជាបន្តបន្ទាប់យ៉ាងនេះ
អស់រយៈពេលមួយឆ្នាំដែរ នៅតែពុំឃើញព្រះកុមារមានអារម្មណ៍ភិត
ភ័យម្តងណាសោះ ។

^{២៣} ស្រែកគំរាមខ្លាំង, គំហកពេញសំឡេង ខ. សន្ធាប់ដាក់, ស្រែកសន្ធាប់ ។

ពិសោធន៍ដោយផ្ទៃសង្គមក្នុងព្រះជន្ម ១០ ឆ្នាំ

បន្ទាប់មក ក្នុងពេលព្រះកុមារមានព្រះជន្ម ១០ ឆ្នាំ ដើម្បីដឹងថា ព្រះរាជកុមារ ជាមនុស្សថ្លង់ពិត ឬមិនពិតនោះ មន្ត្រីទាំងឡាយមាន អាមាត្យជាដើម ក៏ធ្វើការសាកល្បងដោយដាក់ឲ្យព្រះរាជកុមារគង់ ប្រថាប់លើសិរីសយនា^{២៤} ដែលបិទបាំងជិតដោយរាំងនន រួចចោះ ប្រហោងក្នុងទីទាំង ៤ ខាង ពួនមិនឲ្យព្រះតេមិយកុមារមើលឃើញ ហើយចាត់ អ្នកផ្ទុំសង្កត់^{២៥} ទាំងឡាយ ឲ្យមកអង្គុយនៅខាងក្រោមក្រឡា ព្រះបន្ទំ បង្គាប់ឲ្យផ្ទុំសង្កត់ពួនសំឡេងព្រមគ្នា ។

អាមាត្យទាំងឡាយឈរនៅខាងទាំង ៤ លបមើលតាមប្រហោង រាំងនន ទោះជាយ៉ាងណាក៏ដោយ ក៏ពួកគាត់មិនបានឃើញនូវការ កាំងស្មារតី ការកម្រើកដៃជើងជាកាយវិការប្លែក ឬការប្រែខ្លួនសូម្បីតែ បន្តិច ។

^{២៤} ដំណែកដ៏មានសិរី, ទីសម្រាប់ដេកដ៏មានសិរី, ក្រឡាបន្ទំរបស់ក្សត្រិយ៍ ។

^{២៥} ខ្យងសមុទ្រមួយបែប គូទស្រួចមានស្នាមវិលស្រួល សម្បុរ-ស សម្រាប់ពួកបាវកូផ្ទុំ ឬសម្រាប់ដងទឹកសក្តិសិទ្ធិស្រោចក្នុងព្រះរាជពិធីជាដើម ឧ. ពួកបាវកូផ្ទុំសង្កត់, ស្រោច ទឹកក្នុងទឹកសង្កត់ថ្វាយ ។

ការសាកល្បងដោយស្វ័យសំឡេងសង្ខជាបន្តបន្ទាប់យ៉ាងនេះ អស់
រយៈពេលមួយឆ្នាំដែរ នៅតែពុំឃើញព្រះរាជកុមារកាំងស្មារតី ឬកម្រើក
កាយម្តងណាសោះ ។

ពិសោធន៍ដោយសូរស្តរក្សាព្រះជន្ម ១១ ឆ្នាំ

បន្ទាប់ពីនោះ ឈានដល់ឆ្នាំមួយទៀត ជាកាលនៃព្រះកុមារមាន
ព្រះជន្ម ១១ ឆ្នាំ ។

ការសាកល្បងដោយសូរស្តរភេរី (ស្តរធំ) អស់រយៈពេល មួយឆ្នាំ
ដែរ នៅតែពុំបានលទ្ធផលដដែល ។

ពិសោធន៍ដោយពន្លឺប្រទីបក្នុងព្រះជន្ម ១២ ឆ្នាំ

បន្ទាប់ពីនោះ ក្នុងពេលព្រះកុមារមានព្រះជន្ម ១២ ឆ្នាំ មន្ត្រីទាំង
ឡាយមានអាមាត្យជាដើមប្រឹក្សាគ្នាថា ៖

“យើងនឹងសាកល្បងព្រះកុមារដោយប្រទីបលមើល

តើព្រះកុមារកម្រើកដៃឬជើងក្នុងយប់ដំឡើងឬអត់” ។

ជំនុំគ្នាដូច្នោះហើយ ពួកអាមាត្យក៏អុជប្រទីបជាច្រើនដាក់ក្នុងក្តម
ទាំងឡាយ ពន្លត់នូវប្រទីបផ្សេងៗ រួចដាក់ព្រះកុមារឲ្យផ្ទុំក្នុងទីដំឡើង

មួយស្របក់ ហើយលើកប្រទីបចេញអំពីក្នុងមុខយក្ខីព្រម ។ គ្នា សង្កេត
មើលឥរិយាបថព្រះកុមារ ។

ការសាកល្បងដោយប្រទីបជាបន្តបន្ទាប់យ៉ាងនេះអស់រយៈពេល
មួយឆ្នាំដែរ នៅតែពុំទទួលបានលទ្ធផល ។

ពិសោធន៍ដោយទឹកអំពៅក្នុងព្រះជន្ម ១៣ ឆ្នាំ

បន្ទាប់ពីនោះ ក្នុងពេលព្រះកុមារមានព្រះជន្ម ១៣ ឆ្នាំ មន្ត្រីទាំង
ឡាយមានអាមាត្យជាដើមពិភាក្សាគ្នាថា ៖

“យើងនឹងល្បងព្រះកុមារដោយទឹកអំពៅសាកមើល” ។

ដូច្នោះ ក៏យកទឹកអំពៅលាបពេញព្រះកាយរបស់ព្រះកុមារ រួច
យកទៅដាក់ឲ្យផ្ទុកក្នុងទីមានសត្វរុយច្រើន ។ ហ្នឹងសត្វរុយមករោមពាស
ពេញសរីរៈរបស់ព្រះកុមារ បីតដញ្ចក់យករសជាតិផ្អែមដែលជាប់នឹង
ព្រះកាយព្រះកុមារ មើលទៅដូចជាពួកវាកំពុងចាក់ដោយម្ជុល ។ ទោះ
បីយ៉ាងនេះក្តី ព្រះតេមិយកុមារនៅស្ងៀមនឹងថ្កល់ ហាក់ដូចព្រះ
មហាថេរកំពុងចូលនិរោធសមាបត្តិ^{២៦} ដូច្នោះ ។

^{២៦} ការចូលឈានដល់ថ្នាក់រំលត់ខ្យល់ដកដង្ហើមចេញចូល តាំងនៅបានអស់កាល
កំណត់យ៉ាងយូរត្រឹម ៧ ថ្ងៃ ទើបចេញវិញ ។

ការសាកល្បងដោយទឹកអំពៅជាបន្តបន្ទាប់យ៉ាងនេះ អស់រយៈ
ពេលមួយឆ្នាំដែរ តែពុំឃើញព្រះកុមារកម្រើកកាយម្តងណាសោះ ។

ពិសោធន៍ដោយលាមកនិងទឹកមូតក្នុងព្រះជន្ម ១៤ ឆ្នាំ

បន្ទាប់មក ក្នុងពេលព្រះរាជកុមារមានព្រះជន្ម ១៤ ឆ្នាំ មន្ត្រីទាំង
ឡាយមានអាមាត្យជាដើមពិភាក្សាគ្នាថា ៖

“ឥឡូវនេះ ព្រះរាជកុមារធំហើយ ចេះស្រឡាញ់របស់ស្អាត ចេះ
ខ្លើមរបស់មិនស្អាត យើងនឹងសាកល្បងព្រះរាជកុមារនោះដោយ
របស់ដែលមិនស្អាតមើល” ។

តាំងអំពីកាលនោះមក មេដោះទាំងឡាយមិនធូតទឹក មិនលាង
ជម្រះលាមក ថ្វាយព្រះរាជកុមារទេ ។ ព្រះតេមិយកុមារ កាលបន្ទោ
បង់ឧច្ចារៈនិងបស្សរៈ (ដុះនិងនោម) ក៏ផ្ទុំត្រាំប្រឡាក់លាមកនិងមូត
ក្នុងទីនោះឯង ។ សត្វរុយទាំងឡាយរោមស៊ីប្រញាយពាសពេញសរីរៈ
កាយរបស់ព្រះរាជកុមារ ព្រោះតែក្លិនដ៏ស្អុយឆ្នេះឆ្នាបនោះ មើលទៅ
ហាក់ដូចជាហ្វូងរុយកំពុងហើរចេញអំពីសាកសពដែលស្អុយរលួយ
មានក្លិនអសោច ។ ព្រះមហាសត្តនៅស្ងៀមមិនកម្រើកកាយវិការអ្វី

បន្តិចឡើយ ស្រាប់តែមេដោះទាំងឡាយ ដែលឈរជុំវិញព្រះមហាសត្ត
នោះ នាំគ្នាត្មះតិះដៀលថា ៖

“នៃតេមិយកុមារ អ្នកធំពេញវ័យហើយ អ្នកណានឹងផ្គត់ផ្គង់អ្នក
ឯង គ្រប់ពេល អ្នកមិនចេះខ្មាសគេទេឬអី? ហេតុម្តេចបានជា
ដេកត្រាំក្នុងមូត្រនិងលាមកអ៊ីចឹង^{២៧} ក្រោកឡើងសម្អាតកាយខ្លួន
ឯងមើល” ។ ពួកមេដោះបាននាំគ្នាតិះដៀលដូច្នោះ ។

ព្រះតេមិយកុមារ ទោះបីប្រឡាក់ជោកក្នុងគំនរលាមកគួរខ្ពើម
បែបណាក៏ដោយ ក៏ទ្រង់នៅស្ងៀមមិនកម្រើក ដោយនឹកឃើញដល់
ក្លិនស្អុយក្នុងរណ្តៅតូចនរក ជារណ្តៅនរកមួយប្រភេទដែលពោរពេញ
ដោយលាមក ដែលអាចជះក្លិនស្អុយដល់បេះដូងរបស់មនុស្ស ទោះ
ឈរនៅឆ្ងាយ ១០០ យោជន៍ក៏ដោយ ។

ការសាកល្បងព្រះរាជកុមារដោយលាមកនិងទឹកមូត្រ ជាបន្ត
បន្ទាប់យ៉ាងនេះ អស់រយៈពេលមួយឆ្នាំដែរ តែពុំឃើញព្រះរាជកុមារ
កម្រើកព្រះកាយម្តងណាសោះ ។

^{២៧} យ៉ាងហ្នឹង, ដូចហ្នឹង ។ អ៊ី < អ + ិ + ី ត្រូវផ្លាស់សញ្ញាត្រីសព្ទជាស្រះ ្រ ដើម្បីកុំ
ឲ្យត្រួតលើគ្នាពីរជាន់ ដូចជាពាក្យ ស៊ី, ហ៊ីហា ដូច្នោះដែរ (កុំសរសេរ អញ្ជឹង) ។

ពិសោធន៍ដោយរងើកភ្លើងក្នុងព្រះជន្ម ១៥ ឆ្នាំ

បន្ទាប់អំពីនោះ ក្នុងកាលព្រះរាជបុត្រចម្រើនព្រះជន្មបាន ១៥ ឆ្នាំ មន្ត្រីទាំងឡាយមានអាមាត្យជាដើមពិភាក្សាគ្នាថា ៖

“យើងនឹងល្បួងព្រះរាជបុត្រនោះ ដោយរងើកភ្លើងសាកមើល” ។
រួចគេនាំគ្នាយកអំបែងទាំងឡាយដ៏ពោរពេញដោយរងើកភ្លើងទៅដាក់
ខាងក្រោមគ្រែរបស់ព្រះរាជបុត្រ ដោយគិតថា ៖

“ពេលត្រូវចំហាយក្តៅហើយ ព្រះរាជបុត្រនឹងមិនអាចទ្រាំនឹងទុក្ខ
វេទនាបាន ប្រាកដជាកម្រើកព្រះកាយពុំខាន” ។

គ្រានោះ កន្ទួលធំ ៗ បានចេញលើសរិះរបស់ព្រះរាជបុត្រ ។ ព្រះ
មហាសត្តនៅស្ងៀមដោយអត់សង្កត់ព្រះទ័យថា ៖

“កម្តៅនៅឯអរិចិនរក^{២៨} ជះចំហាយបានដល់ទៅ ១០០ យោជន៍,
ទុក្ខនោះខ្លាំងជាងទុក្ខដែលអញកំពុងទទួលរងនេះ ១០០ ដង,
១.០០០ ដង, ១០.០០០ដង, ១០០.០០០ ដងទៅទៀត” ។

^{២៨} ឈ្មោះរណ្តៅនរកធំមួយ បណ្តារណ្តៅនរកធំទាំង ៨, សត្វដែលមានបាបធ្ងន់ តែង
ទៅកើតក្នុងនរកនេះ ។ ពាក្យបាលីចំថា អរិចិ < ន (មិន) + រិចិ (=អន្តរ គឺចន្លោះ) ប្រែ
ថា មិនមានចន្លោះ សំដៅន័យ ៣ យ៉ាងគឺ (១) នរកនេះតែងមានអណ្តាតភ្លើងឆេះ

គ្រានោះ ព្រះមាតាបិតារបស់ព្រះមហាសត្ត ឃើញសភាពដូច្នោះ ស្ទើរតែបែកព្រះរាជហឫទ័យ ទើបដេញមនុស្សទាំងឡាយឲ្យចៀស ចេញហើយ ទ្រង់ក៏ស្ទុះម្នីម្នាទៅចាប់លើកបីរាជបុត្រនាំចេញអំពីកម្ពុជា ភ្លើងនោះ ទាំងមានព្រះវាចារអាក់រអួលអង្វរថា ៖

“តេមិយបុត្រសម្លាញ់អើយ, យើងដឹងថា អ្នកមិនមែនខ្លួនច្នៃគំនិតទេ, ពីព្រោះមនុស្សខ្លួន ច្នៃ គ ពុំមានដែ ជើង និងស្លឹកត្រចៀកមាន សណ្ឋានបែបនេះឡើយ, បាគឺជាបុត្រដែលយើងបានមកដោយ ការបន់ស្រន់, កុំធ្វើឲ្យយើងអស់ក្តីសង្ឃឹម ចូរឲ្យយើងរួចពីពាក្យ ដំណៀល^{២៨} របស់ស្តេចទូទាំងសកលជម្ងឺម្ល៉ាង ។”

ទោះបីព្រះមាតាបិតាអង្វរយ៉ាងនេះ ក៏ព្រះមហាសត្តទ្រង់នៅតែផ្អែម ស្ងៀមធ្វើហាក់ដូចពុំឮអ្វីៗ ទាំងអស់ ។ គ្រានោះ ព្រះមាតាបិតារបស់ ព្រះអង្គទ្រង់យាងត្រឡប់ទៅវិញ ទាំងព្រះកន្សែងខ្សឹកខ្សួលយ៉ាងខ្លាំង, ពេលខ្លះ ព្រះមាតាយាងចូលមកអង្វរតែមួយអង្គឯង, ពេលខ្លះ ព្រះ

ជាប់រហូតឥតស្រាក, (២) សត្វក្នុងនរកនេះមានចំនួនច្រើនណែនណាន់តាន់តាប់ដូច មេរៀកក្នុងនាឡិ, (៣) មានសេចក្តីទុក្ខឈឺចាប់ពើតពាលរាលខ្លោចផ្សាឥតធូរស្បើយ ។
^{២៨} សម្តីជៀល, សម្តីរិះគន់, និន្ទាធ្ងន់ៗ ខ. គួរប្រយ័ត្ន កុំប្រព្រឹត្តអំពើអាក្រក់ ក្រែងនឹង មានដំណៀលដល់ខ្លួន រាលដាលដល់ដៅពង្សវង្សត្រកូលផង ។

បិតាយាងចូលមកអង្វរតែមួយអង្គឯង ។ ការសាកល្បង ដោយភ្លើងជា
បន្តបន្ទាប់យ៉ាងនេះ អស់រយៈពេលមួយឆ្នាំដែរ តែពុំឃើញព្រះរាជបុត្រ
កម្រើកកាយម្តងណាសោះ ។

ពិសោធន៍ដោយភាមគុណក្នុងព្រះជន្ម ១៦ ឆ្នាំ

បន្ទាប់ពីនោះ ក្នុងកាលព្រះរាជបុត្រមានព្រះជន្ម ១៦ ឆ្នាំ មន្ត្រី
ទាំងឡាយមានអាមាត្យជាដើមប្រឹក្សាគ្នាថា ៖

“ជាធម្មតា មនុស្សគ្រប់រូបឲ្យតែដល់វ័យគ្រប់ការហើយ ទោះជាខ្លួន
គ ច្នៃ ពិការពិកលយ៉ាងណា ក៏តែងតែត្រេកអរក្នុងកាមារម្មណ៍
ដែលគួរឲ្យត្រេកអរ អ្នកដែលមិនត្រេកអរនោះ ឥតអង្គីមាន^{៣០} ឡើយ,
តែងតែប្រទូស្តក្នុងអារម្មណ៍ដែលគួរឲ្យប្រទូស្ត អ្នកដែលមិនប្រទូស្ត
នោះ ឥតអង្គីមានឡើយ ដូចជាផ្កាទាំងឡាយ ដល់រដូវត្រូវរីក ក៏
រមែងរីកឡើងដូច្នោះដែរ យើងនឹងនាំពួកស្រីរបាំមកល្បងព្រះរាជ
បុត្រសាកមើល” ។

^{៣០} ឥតដែលមានសោះ, ទេសោះ (ច្រើនតែដាក់ពាក្យ ក៏ ផ្សំពីខាងដើម) ខ. ខ្ញុំនឹង
ដែលបានឃើញរបស់នោះ សូម្បីតែម្តងក៏ឥតអង្គីមាន ។

ប្រឹក្សាគ្នារួចហើយ អាមាត្យនិងព្រាហ្មណ៍បានហៅស្រីរាំបំបែកដែល
មានរូបឆោមលោមពណ៌ល្អស្រស់ប្រិមប្រិយ ដល់ព្រមដោយដំណើរកែ
ក្រាយដូចទេពកញ្ញា ឲ្យចូលមកជួបហើយប្រាប់ថា ៖

“បើនាងណាមួយ អាចធ្វើឲ្យព្រះរាជបុត្រសើចឬជាប់ព្រះទ័យ
ដោយកិលេសបាន នាងនោះនឹងបានធ្វើជាអគ្គមហេសីរបស់ព្រះ
រាជបុត្រ” ។

ពួកស្រីរាំទាំងនោះបាននាំគ្នាផ្លុតទឹកក្រអូប តុបតែងថ្វាយព្រះ
អង្គ ឲ្យដូចជាទេវបុត្រ លើកដាក់លើសិរីសយនាក្រឡាព្រះបន្ទំ ដែល
រៀបចំក្រាលស្អាតបាតក្នុងបន្ទប់ដ៏មានសិរី ប្រាកដដូចទេវីមាន អប់
ទាំងគ្រឿងក្រអូប ក្នុងផ្កា ទឹកអប់ និងលម្អិតជាដើម ធ្វើឲ្យមានក្លិន
ឈ្ងុយឈ្ងប់ក្រអូបសាយទូទៅពេញបន្ទប់ ហើយនាំគ្នាចេញមកខាង
ក្រៅវិញ ។

គ្រានោះ ស្រ្តីទាំងឡាយនាំគ្នាទៅចោមរោមជុំជិតព្រះតេមិយកុមារ
ព្យាយាមល្អ្លងអភិរម្យ^{៣១} ដោយប្រើស្បៀតផ្សេងៗ មានរំផង ច្រៀងផង
និយាយផ្អែមល្ហែមដូចទឹកឃ្មុំផងជាដើម ។ ព្រះមហាសត្តមិនក្រឡេក

^{៣១} ការល្អ្លងដោយវិធីផ្សេងៗ ដើម្បីធ្វើឲ្យរីករាយ ឬត្រេកអរក្រៃពេក ។

មើលនូវស្ត្រីទាំងនោះ ព្រោះទ្រង់បរិបូណ៌ដោយពុទ្ធិ ហើយទ្រង់បាន
អធិដ្ឋានក្នុងចិត្តថា ៖

“សូមកុំឲ្យស្ត្រីទាំងនេះ បានទទួលសម្មស្សពីការប៉ះសរិះអញ
ឡើយ” ។

ខណៈនោះទ្រង់បិទខ្យល់ដកដង្ហើមចេញនិងខ្យល់ដកដង្ហើមចូល
ភ្លាម, ស្រាប់តែសរិះរបស់ព្រះអង្គមានអាការរឹង ។ ស្រី ៗ ទាំងនោះបាន
ប៉ះសរិះរបស់ព្រះរាជបុត្រ តែមិនបានទទួលសម្មស្សទន់ស្រួលគួរជាទី
ពេញចិត្តឡើយ បែរជានាំគ្នាភិតភ័យតក់ស្លុតដូច្នោះថា ៖

“សរិះរឹងម៉្លេះបុរសនេះ ! នេះមិនមែនជាមនុស្សទេ ប្រហែលជា
យក្ខហើយមើលទៅ” ។ ម្នាក់ ៗ មិនអាចនៅទីនោះបានក៏ស្ទុះរត់
ចេញមកវិញ ។

ការសាកល្បងដោយស្រីរបាំ ជាបន្តបន្ទាប់យ៉ាងនេះ អស់រយៈ
ពេលមួយឆ្នាំដែរ តែពុំឃើញព្រះរាជបុត្រត្រេកត្រអាលនឹងកាមគុណ
ម្តងណាសោះ ។

សរុបសេចក្តីមក ការសាកល្បងដោយមធ្យោបាយធំ ៗ មាន ១៦
ដង អស់រយៈពេល ១៦ ឆ្នាំ ។ ឯមធ្យោបាយតូចវិញរាប់មិនអស់ តែគ្មាន

នរណាម្នាក់អាចស្តាប់ស្ទង់យល់ពីជម្រៅនៃដួងព្រះហឫទ័យរបស់ព្រះ
តេមិយបានឡើយ ។

ជំពូកទី ៣

អំពីព្រះនាងបន្ទាទេវីទូលសុំពររាជសម្បត្តិ

មុរោហិតក្រាមទូលព្រះរាជាថាព្រះកុមារជាភាឡកណ្ណី

បន្ទាប់មក ព្រះរាជាទ្រង់មានសេចក្តីសោកស្តាយជាពន់ពេក ព្រះអង្គ ទើបចាត់គេឲ្យទៅអញ្ជើញពួកព្រាហ្មណ៍បុរោហិតអ្នកទាយលក្ខណៈ ក្នុងថ្ងៃព្រះរាជកុមារប្រសូត មកចូលគាល់ម្តងទៀត ហើយទ្រង់ត្រាស់ថា ៖

“នែអស់លោក ក្នុងពេលបុត្រយើងទើបនឹងប្រសូតថ្មីៗ អស់លោក បានទស្សន៍ទាយចំពោះមុខយើងថា បុត្រនេះបរិបូរដោយ បុញ្ញ- លក្ខណៈខាងធម្មជាតិ គ្មានអន្តរាយណាមួយកើតប្រាកដ ដល់ គេទេ ប៉ុន្តែឥឡូវនេះ បុត្រយើងនោះជាមនុស្សខ្លិន គ ថ្មង់ទៅវិញ, អ៊ីចឹងការទស្សន៍ទាយរបស់អស់លោក មិនត្រូវសោះ” ។

ពួកព្រាហ្មណ៍ក្រាបទូលថា ៖

“បពិត្រមហារាជ ពួកទូលបង្គំអាចមើលដឹងរឿងរ៉ាវគ្រប់យ៉ាងទាំង អស់បាន ប៉ុន្តែបើពួកទូលបង្គំក្រាបទូលព្រះអង្គដោយត្រង់ថា ព្រះរាជបុត្រដែលបានមកដោយរាជត្រកូលធ្វើពិធីប្តីស្នងសុំ ជា

បុត្រកាឡកណ្តឹងនោះ ព្រះអង្គប្រាកដជាថ្នាំដ៏ថ្នាក់ព្រះទ័យពុំខាន
ដូច្នោះហើយ ពួកទូលបង្គំពុំហ៊ានទូលថ្វាយតាមការណ៍ពិតឡើយ
ក្រាបទូល” ។

គ្រានោះ ព្រះរាជាត្រាស់សួរថា ៖

“តើឥឡូវនេះ យើងគួរធ្វើដូចម្តេចទៅវិញ?”

ពួកព្រាហ្មណ៍ក្រាបទូលថា ៖

“បពិត្រមហារាជ បើព្រះអង្គទុកព្រះតេមិយឲ្យនៅក្នុងរាជបុរី^{៣២} នេះ
មុខជាមានអន្តរាយ ៣ យ៉ាងណាមួយកើតប្រាកដ គឺអន្តរាយដល់
ព្រះជន្មព្រះអង្គ១ អន្តរាយដល់ស្នេហាច្នៃព្រះអង្គ១ អន្តរាយដល់
ព្រះអគ្គមហេសីព្រះអង្គ១ ។ ព្រោះហេតុយ៉ាងនេះ កុំបង្កើនយូរ
ឡើយ ព្រះសម្មតិទេព! ។ សូមព្រះអង្គទ្រង់ចេញរាជបញ្ជាឲ្យ
យកសេះអបមង្គល^{៣៣} និងរថអបមង្គល ទឹមបរដឹករាជបុត្រចេញ

^{៣២} ក្រុងដែលស្តេចគង់នៅ ។

^{៣៣} ដែលប្រាសចាកឬឃ្នាងចាកមង្គល ឥតមានសេចក្តីចម្រើន ត្រូវចង្រៃបរិវត ។

ពាក្យ អបមង្គល នេះ ន័យដូចអពមង្គលដែរ ។

ទៅតាមទ្វារទិសខាងលិច ចូលទៅកាន់ព្រៃសួសាន^{៣៤} រួចដឹករណ្តៅ
ជាវាងចតុក្កោណកប់ព្រះរាជបុត្រចោលក្នុងទីនោះ ។ ការដែល
ព្រះអង្គធ្វើយ៉ាងនេះទើបផុតពីអន្តរាយបាន ក្រាបទូល ។
ព្រះរាជាខ្លាចភយន្តរាយ យល់ព្រមធ្វើតាមពាក្យរបស់ពួកព្រាហ្មណ៍ ។

ព្រះរាជាអនុញ្ញាតឱ្យព្រះតេមិយសោយរាជ្យ ៧ ថ្ងៃ

ត្រានោះ ព្រះនាងចន្ទាទេវី បានជ្រាបនូវហេតុការណ៍នោះ ព្រះ
នាងម្នីម្នាមួយអង្គឯងចូលទៅថ្វាយបង្គំព្រះមហាក្សត្រក្រាបទូលថា ៖
“បពិត្រព្រះស្វាមី ព្រះអង្គបានប្រទានពរដល់ខ្ញុំម្ចាស់រួចហើយ
កាលដែលព្រះរាជបុត្រទើបនឹងប្រសូត ពរនោះគឺខ្ញុំម្ចាស់បាន
ទទួលទុក ឥឡូវនេះ សូមព្រះអង្គប្រទានពរនោះដល់ខ្ញុំម្ចាស់” ។

ព្រះរាជាទ្រង់ត្រាស់តបថា ៖

“ទទួលយកចុះ ព្រះទេវី។

ព្រះនាងចន្ទាទេវីក្រាបទូលព្រះស្វាមីថា ៖

“បពិត្រព្រះសម្មតិទេព សូមព្រះអង្គប្រទានរាជសម្បត្តិដល់បុត្រ

^{៣៤} ព្រៃខ្មោច, ព្រៃដែលគេយកខ្មោចទៅចោល, ប៉ាតា ខ. ព្រៃសួសាន ឋានសួគ៌ ។
តាមទម្លាប់ ច្រើននិយាយថា សំសាន ប៉ុន្តែសរសេរ សួសាន ដូចដែល ។

របស់ខ្ញុំម្ចាស់” ។

ព្រះរាជាទ្រង់ត្រាស់តបថា ៖

“នែទេពី ពរនោះយើងមិនអាចប្រទានដល់នាងបានទេ” ។

ព្រះនាងចន្ទាទេវីក្រាបទូលព្រះស្វាមីថា ៖

“បពិត្រព្រះសម្មតិទេព បើទ្រង់ពុំប្រទានរាជ្យរហូតអស់មួយជីវិត
សូមប្រទានត្រឹមតែ ៧ ឆ្នាំ ក៏បានដែរព្រះអង្គ” ។

ព្រះរាជាទ្រង់ត្រាស់តបថា ៖

“មិនអាចទេ ទេពី” ។

ទោះជាយ៉ាងនេះក៏ដោយ ព្រះនាងចន្ទាទេវីក្រាបទូលសុំជាបន្ត
បន្ទាប់មកទៀតតាំងពី ៦-៥-៤-៣-២ ឆ្នាំ រហូតដល់ ១ ឆ្នាំ ព្រះរាជានៅ
តែមិនយល់ព្រម ។ ព្រះនាងនៅតែទទួលសុំពី ៧ ខែ ចុះទៅ ៦-៥-៤-៣-
២-១ ខែ រហូតដល់ត្រឹមតែកន្លះខែ ព្រះរាជាទ្រង់បដិសេធឡើង ។ ជា
ចុងក្រោយ ព្រះនាងចន្ទាទេវីក្រាបទូលសុំថា ៖

“ សូមព្រះអង្គមេត្តាប្រទានឲ្យបុត្រយើងសោយរាជ្យត្រឹមតែ ៧
ថ្ងៃបានទេ ក្រាបទូល” ។

ព្រះរាជាទ្រង់ព្រះសណ្តាប់ហើយ ត្រាស់តបវិញភ្លាមថា ៖

“ណ្ហើយចុះ ត្រឹមតែ ៧ ថ្ងៃ មិនអីទេព្រះទេពី យើងរាជានុញ្ញាតឲ្យ

ចាត់ចែងពិធីរាជកិសេករាជបុត្រសោយរាជ្យត្រឹម ៧ ថ្ងៃចុះ” ។

ខណៈនោះ ព្រះនាងចន្ទាទេវី បានចាត់អ្នកបម្រើឲ្យប្រដាប់តាក់តែងស្អិតស្អាងរាងកាយថ្វាយព្រះរាជបុត្រ និងចាត់រាជបុរសឲ្យដើរទូងស្តួរក្នុងនគរដោយប្រកាសថា “នេះជារាជ្យរបស់តេមិយរាជបុត្រ” ហើយចាត់ឲ្យគេតុបតែងព្រះនគរឲ្យមានសោភណភាព និងបង្គាប់ឲ្យគេលើកព្រះរាជបុត្រដាក់លើ-កង់រិ បាំងដោយស្មេតច្នៃត្រ ហែប្រទក្សិណព្រះនគររួចត្រឡប់មកកន្លែងដើមវិញ ហើយព្រះនាងចាត់រាជបុរសឲ្យហែចូលទៅខាងក្នុងព្រះនគរ រួចផ្អែកព្រះរាជបុត្រលើសិរីសយនា ពេញមួយរាត្រីនោះ ព្រះនាងអង្វររាជបុត្រជាទីស្រឡាញ់ថា ៖

“ហែតេមិយបុត្រមាតាអើយ ព្រោះតែបុត្រ ទើបមាតាយំក្អកក្អួលមិនបានបិទព្រះនេត្រផ្ចលក់អស់ ១៦ ឆ្នាំមកហើយ ដោយសារសេចក្តីសោកសង្រេងចំពោះបុត្រ ធ្វើឲ្យមាតាស្ទើរតែ^{៣៥} បែកហឫទ័យស្លាប់ មាតាស្គាល់បុត្រច្បាស់ណាស់ថា បុត្រពុំមែនជាមនុស្សខ្លួនគប្បីទេ ចូរបាក់ធ្វើឲ្យមាតាឯកាតតទីពឹងឡើយ” ។

ព្រះនាងបានអង្វរក្នុងថ្ងៃបន្ទាប់ៗ តាមទំនងនេះឯងអស់ ៥ ថ្ងៃ ។

^{៣៥} ស្ទើរតែ ឬស្ទើរនឹង ជានិបាតសព្វ មានន័យថា ជិតនឹង, ទៀបនឹង ។ មាននិបាតដែលមានន័យដូចគ្នានេះ ដូចជា រកកល់, រិះ, បិះ, ឆិត, ហៀប, អង្រៀត, រៀប, ជិត ។

ជំពូកទី ៤

សុនន្ទសារទីនិទព្រះតេមិយ

សុនន្ទសារទីដឹកព្រះតេមិយយកទៅកប់

លុះដល់ថ្ងៃទី ៦ ព្រះមហាក្សត្រចាត់គេឲ្យទៅហៅសុនន្ទសារបី មកចូលគាល់ ហើយទ្រង់ត្រាស់បង្គាប់ថា ៖

“នែនាយសុនន្ទសារបី ព្រឹកស្អែកនេះ អ្នកត្រូវទីមសេះអបមង្គល ជាមួយនឹងរថអបមង្គល ហើយបរដឹកតេមិយចេញទៅតាមទ្វារ រាំងខាងលិចរហូតទៅដល់ព្រៃស្នួសាន លុះទៅដល់ព្រៃស្នួសាន ហើយ អ្នកគប្បីដឹករណ្តៅជាវាងចតុក្កោណ រួចដាក់តេមិយក្បែរ មាត់រណ្តៅ ហើយយកត្បូងចបសំពង់ក្បាលឲ្យបែកស្លាប់ រួចកប់ អាចម៍ដីពូនធ្វើផ្ទុរទៅ បន្ទាប់មក ចូរឯងជូតទឹកជម្រះញើសក្អែល ឲ្យស្អាត ហើយសឹមត្រឡប់មកវិញ” ។

សុនន្ទសារបីក៏បានទទួលធ្វើតាមព្រះរាជបញ្ជា ។

សុរិយាទេវទៀបលិចបាត់រស្មី ឈានចូលដល់រាត្រីទី ៦ ព្រះនាង ចន្ទាទេវីអង្វររាជបុត្រថា ៖

“ហៃតេមិយបុត្រសម្លាញ់មាតាអើយ កាសិរាជបិតារបស់បុត្រ បាន
បង្គាប់ឲ្យគេដឹករណ្តៅកប់បុត្រ ក្នុងវេលាព្រឹកថ្ងៃស្អែកហើយ នៅ
ព្រឹកថ្ងៃស្អែកនេះ សេចក្តីស្លាប់ប្រាកដជានឹងមានដល់បុត្រពុំខាន
ឡើយ” ។

ពូជូច្នោះហើយ ព្រះមហាសត្តគិតថា ៖

“នៃតេមិយ ១៦ ឆ្នាំកន្លងមកនេះ អ្នកបានធ្វើនូវសេចក្តីព្យាយាម
ឥឡូវសេចក្តីព្យាយាមរបស់អ្នកបានមកដល់ទីបំផុតហើយ” ។
គិតដូច្នោះរួច ព្រះអង្គកើតបីតិ សេចក្តីត្រេកអរព្រើព្រួច ព្រះហឫទ័យ
មានអំណរជាពន់ពេក ។

ចំណែកព្រះមាតារបស់ព្រះមហាសត្ត ស្ទើរតែបែកព្រះរាជហឫ-
ទ័យ បើទុកជាដូច្នោះក្តី ព្រះមហាសត្តពុំបានចរចាជាមួយនឹងព្រះមាតា
មួយម៉ាត់ឡើយ ព្រោះព្រះអង្គគិតថា ៖

“គោលបំណងរបស់ខ្លួនជិតបានសម្រេចហើយ” ។

បន្ទាប់អំពីភាគីនោះកន្លងផុតទៅ អរុណោទ័យចាប់ផ្តើមបញ្ចេញ
រស្មីពណ៌ក្រហមព្រឿង ។ នៅឯទិសបូព៌ា នាយសុនន្ទសារបីក៏រៀបចំ
ទីមរថ ។

ក្នុងខណៈនោះ ដោយអានុភាពនៃទេវតានិងដោយអានុភាពនៃ
បារមីរបស់ព្រះមហាសត្តផ្ទាល់ បណ្តាលឲ្យនាយសុនន្ទសារថីទឹមសេះ
មង្គលជាមួយនឹងរថមង្គលទៅវិញ រួចក៏បររថនោះទៅបញ្ឈប់ក្បែរព្រះ
រាជដំណាក់ ។ រួចហើយនាយសារថីដើរឡើងទៅលើព្រះរាជមន្ទីរ^{៣៦} ចូល
ទៅក្នុងក្រឡាព្រះបន្ទំរបស់ព្រះនាងចន្ទាទេវី ហើយក្រាបបង្គំទូលថា ៖

“បពិត្រព្រះទេពី ទ្រង់កុំខ្វល់ចំពោះទូលព្រះបង្គំជាខ្ញុំឡើយ ទូល
ព្រះបង្គំជាខ្ញុំធ្វើតាមតែព្រះរាជបញ្ជាទេ ក្រាបទូល” ។

បន្ទាប់មកនាយសារថីក៏យកដៃកៀសព្រះនាងទេពីដែលកំពុងផ្ទុំឱប
ព្រះរាជបុត្រចេញ រួចចាប់លើកព្រះរាជបុត្របីដើរចុះអំពីប្រាសាទ
មើលទៅដូចជាមនុស្សលើកបីត្រកងបាច់ផ្កាដូច្នោះ ។

គ្រានោះ ព្រះនាងចន្ទាទេវីគក់ព្រះឱរាសោកាសជ្រៀងដោយព្រះ
សវនីយ៍ខ្លាំង ។ ភាន់កាំងអស់ព្រះស្មារតី ម្ចាស់ក្សត្រីទ្រង់ទ្រង់ព្រះកាយ
នៅនឹងមួយកន្លែងក្នុងព្រះរាជមន្ទីរ ។

^{៣៦} លំនៅឋានរបស់ក្សត្រិយ៍, ព្រះរាជដំណាក់ ។

ភ្លាមនោះ ព្រះមហាសត្តបៃព្រះកក្រ្តទតសម្លឹងទៅព្រះមាតាដែល ទ្រង់កំពុងព្រះកន្សែងសោកសង្រេង ព្រះអង្គប្រាថ្នានឹងពោលព្រះវាចា ឲ្យបានខ្លះ ក្នុងបំណងថា ៖

“បើអញមិននិយាយទេ មុខតែព្រះមាតាបែកព្រះហឫទ័យសោយ ព្រះវិលាល័យពុំខានឡើយ” ។ តែទ្រង់មានព្រះតម្រិះទប់ស្មារតី អត់សង្កត់ព្រះទ័យវិញថា “ប្រសិនបើអញនិយាយក្នុងពេលនេះ សេចក្តីព្យាយាមដែលអញបានប្រឹងប្រែងធ្វើអស់ ១៦ ឆ្នាំកន្លង មក នឹងក្លាយជាអសារវត្តការសម្រាប់អាត្មាអញមិនខាន កាលបើ អាត្មាអញអត់សង្កត់ចិត្តទ្រាំមិននិយាយបាន គង់នឹងបានជាបច្ច័យ យឺតយោងដល់អាត្មាអញនេះផង ដល់ព្រះមាតាបិតាផង ដល់ មហាជនផង” ។

គ្រានោះ នាយសុនន្ទសារបីលើកព្រះតេមិយដាក់លើរបរចេញ ទៅដោយគិតថា ៖

“អញនឹងបរចេញតាមទ្វារខាងលិច តែដោយអានុភាពនៃបារមី របស់ព្រះមហាសត្ត នាយសារបីត្រូវទៅតាបផ្លូវឲ្យបររថឆ្ពោះមុខ

ទៅទ្វារទិសខាងកើតវិញ បណ្តាលឲ្យធរណីទ្វារ^{៣៧} ខ្លងខ្លួចលែង
រាបស្មើស្អាតដូចមុន ដោយសារកង់រថដែលបត់បែរបរទៅនោះ” ។
ចំណែកព្រះមហាសត្តព្វស្ត្រីរថបរចេញទៅ ទ្រង់មានព្រះទ័យត្រេកអរ
ជាខ្លាំង ដោយមានព្រះតម្រិះថា ៖

“គោលបំណងរបស់អាត្មាអញ បានសម្រេចហើយ” ។

រថដែលបរចេញអំពីនគរទៅបានចម្ងាយត្រឹមតែ ៣ យោជន៍ ដោយ
អានុភាពនៃទេវតា នាយសារថីឃើញព្រៃស្នាប់^{៣៨} នៅម្តុំនោះ យល់ថាជា
ព្រៃស្នាសានសម្រាប់កប់ឬចោលខ្មោចទៅវិញ ។ សុនន្ទសារថីកំណត់
សម្គាល់ឃើញទីមួយកន្លែងមានផាសុកភាព ក៏បំបែររថគេចចេញអំពី
ផ្លូវទៅឈប់នៅម្ខាងផ្លូវ ចុះពីរថហើយដោះគ្រឿងអាករណៈ^{៣៩} របស់
ព្រះបរមពោធិសត្វ ប្រមូលចងជាបង្វើចទុកដាក់ក្នុងទិសមគ្គរមួយហើយ
ទាញចបលីដើរទៅមិនឆ្ងាយអំពីរថប៉ុន្មានទេ គេក៏ចាប់ផ្តើមដឹករណ្តៅ

^{៣៧} មេទទឹងទ្វារដែលដាក់ផ្ទាល់នឹងផែនដីឬនឹងផ្ទៃខាងក្រោម ។

^{៣៨} ដែលញៀតញឹកជុកជិត, ព្រៃដែលមានដើមឈើដុះក្រាស់ឃ្នឹក ។

^{៣៩} គ្រឿងប្រដាប់កាយ, អលង្ករណ៍, អលង្ការ ។ ខ្មែរប្រើតាមសម័យនិយមហៅគ្រឿង
ឥស្សរិយយស ឬគ្រឿងតម្កើងកិត្តិយស (មេដាយ) ហៅថា អាករណៈ ដែរ ដូចជា
អាករណៈអស្សប្បទិ, អាករណៈសេនា, មុនីសារាភរណៈ ឬមុនីសារាភរណ៍ ។

ដែលមានទំហំជារាង ៤ ជ្រុង ។

ព្រះតេមិយឈរគ្រូវិថ

បន្ទាប់អំពីនោះ ព្រះពោធិសត្វមានព្រះតម្រិះថា ៖

“ពេលនេះជាពេលដែលអាត្មាអញត្រូវបញ្ចេញកាយវិការហើយ
ព្រោះអាត្មាអញខានធ្វើចលនាដៃជើងអស់រយៈពេល ១៦ ឆ្នាំ មក
ហើយ, តើអាត្មាអញមានកម្លាំងពលំបូអត់?” ។

ព្រះតម្រិះដូច្នោះហើយ ទ្រង់ក៏ក្រោកឈរឡើង យកព្រះហស្តធ្វើដំ
ស្លាបព្រះហស្តស្តាំ ព្រះហស្តស្តាំស្លាបព្រះហស្តធ្វើដំ ឱនព្រះកាយយក
ព្រះហស្តទាំងទ្វេស្លាបព្រះបាទទាំងសងខាង គ្រាន់តែនឹកគិតថានឹងចុះ
អំពីរថ រំពេចនោះ ស្រាប់តែមហាប្រិថពីប៉ោងផុសឡើង ដូចជាប៉ុតប៉ោង
ពេញដោយខ្យល់ មានកម្ពស់ស្មើនឹងប្រែករថ ល្មមឲ្យព្រះអង្គដាក់ព្រះ
បាទចុះយ៉ាងស្រួល ។

ព្រះបរមពោធិសត្វយាងចុះអំពីរថ ឈានពីរថដំហានទៅមក ។
សាកកម្លាំងមើលទើបជ្រាបថា ៖

“កម្លាំងរបស់អាត្មាអញខ្លាំងបែបនេះ អាចដើរមួយថ្ងៃបានចម្ងាយ
១០០ យោជន៍ ក៏បានដែរ” រួចទ្រង់ត្រិះរិះថា ៖

“ចុះប្រសិនបើនាយសារថីក្រោធខឹងរកដាល់អាត្មាអញ តើអាត្មា
អញមានកម្លាំងដាល់តបតជាមួយនឹងគេបានដែរឬទេ?”

ពេលនោះ ព្រះអង្គចង់សាកល្បងមើលកម្លាំង ក៏ទ្រង់ចាប់ក្បាលក្រពើ
រទេះលើកឡើងទៅលើ ឈរត្រូវបង្វិលល្បងមើលកម្លាំង ដូចជាត្រូវកូន
រទេះរបស់ពួកក្មេង ។ លេងដូច្នោះ ។ ក្រោយពេលកំណត់ដឹងកម្លាំង
របស់ព្រះអង្គថា អាចតទល់ជាមួយនឹងនាយសារថីបាន ទើបព្រះអង្គ
មានប្រាថ្នារកត្រៀមប្រដាប់កាយ ។

កំណត់សម្គាល់

ការសាងបារមីទាំង ១០ របស់និយតពោធិសត្វ បានញ៉ាំងព្រះអង្គ
ឲ្យទទួលនូវគុណធម៌ដ៏មហាវិសេសវិសាលខ្ពស់បំផុតលើលោក ដែល
ពុំមាននរណាម្នាក់ប្រៀបប្រដូចបាន ទោះបីព្រះអង្គខានធ្វើលំហាត់
ប្រាណអស់ ១៦ ឆ្នាំ ក៏ទ្រង់នៅមានកម្លាំងពលំ កាយសម្បទាមាំមួន
ខុសពីមនុស្សធម្មតា ។ អំឡុងពេល ១៦ ឆ្នាំនោះ ព្រះអង្គពិតជាពុំមាន
កាយវិការបន្តិចបន្តួចមែន សូម្បីក្នុងពេលរាត្រីដែលស្ងាត់ ក៏ព្រះអង្គពុំ
មានព្រះទ័យនឹកហាត់ប្រាណបន្ទុះបន្ទុយការស្លឹកស្រពន់ ឬការរោយ
ដៃជើងនោះដែរ ពីព្រោះរាជរាំងបានដាក់ការពិសោធនិងការឃ្នាំ

មើលទៅលើព្រះតេមិយពោធិសត្វយ៉ាងហ្មត់ចត់និងដឹងគិតដល់ជាទីបំផុត
តាមព្រះរាជបញ្ជារបស់ព្រះមហាក្សត្រជាព្រះវររាជបិតា ដ្បិតពុំមាន
នរណាម្នាក់ជឿថាព្រះតេមិយពោធិសត្វជាមនុស្សគប្បីខ្លួនឡើយ បើ
បានឃើញអវៈយវៈតូចធំរបស់ព្រះអង្គ ។ ម្យ៉ាងទៀត អធិដ្ឋានគឺជាការ
តាំងចិត្តប្តេជ្ញាខ្លួនយ៉ាងមោះមុត ក្នុងការប្រតិបត្តិឲ្យខាងតែបាន ឆ្ពោះទៅ
សម្រេចទិសដៅរបស់ខ្លួន ទោះអ្នកដទៃមិនឃើញក្តី ក៏មិនហ៊ានទម្លាយ
អធិដ្ឋានដែរ ដូច្នេះពុំមានអំណះអំណាងណាដែលថា ព្រះតេមិយ
ពោធិសត្វអាចហាត់ប្រាណនៅយប់ស្ងាត់ ឬពេលអធ្រាតនោះឡើយ ។
ចំណុចអច្ឆិយៈគួរឲ្យស្ងើច ហួសវិស័យនឹងគិតដល់ របស់ព្រះមហាសត្វ
ឬព្រះនិយតពោធិសត្វនៃយើង មានច្រើនជាតិណាស់ដូចជា ៖

- កំណើតជាព្រះមហោសថ គឺគ្រាន់តែព្រះអង្គប្រសូតចាកឧទរ
នៃព្រះមាតាមកភ្លាម ក៏ចេះនិយាយប្រាប់ថ្នាំកែរោគដ៏សក្តិសិទ្ធិ
ដល់ព្រះមាតា
- កំណើតជាព្រះវេស្សន្តរ គឺគ្រាន់តែព្រះអង្គប្រសូតចាកឧទរនៃ
ព្រះមាតាមកភ្លាម ក៏ចេះមានព្រះបន្ទូលសុំព្រះរាជទ្រព្យធ្វើ
ទាន អំពីព្រះមាតា

- កំណើតជាព្រះសិទ្ធត្ថ គឺគ្រាន់តែព្រះអង្គប្រសូតចាកឧទរនៃ
 ព្រះមាតាមកភ្លាម ក៏យាងបាន ៧ ជំហានហើយបញ្ចេញព្រះ
 វាចាថា ខ្លួនព្រះអង្គជាកំពូលជាចម្បងលើគេក្នុងលោក អំណឹះ
 តទៅមុខ ព្រះអង្គលែងមានកំណើតក្នុងភពទៀតហើយ ។ល។
 ចំពោះព្រះកាយពលរបស់ព្រះមហាសត្វ ដែលបានត្រាស់ជាអង្គព្រះ
 សព្វញ្ញពុទ្ធហើយ រមែងសម្រេចបាននូវកម្លាំងដ៏ខ្លាំងក្លាផ្នែកសរីរកាយ
 ១០ យ៉ាង (ទសកាយពល) ។ កម្លាំងនោះខ្លាំងហួសពីសាមញ្ញជនយើង
 ឆ្ងាយណាស់ ដោយប្រៀបធៀបទៅនឹងកម្លាំងនៃត្រកូលដំរីទាំង ១០
 ដូចខាងក្រោម ៖

- ១- កម្លាំងដំរីត្រកូលកាឡាវក ១០ ស្មើនឹងកម្លាំងដំរីត្រកូល
 គង្គេយ្យ ១ ។
- ២- កម្លាំងគង្គេយ្យ ១០ ស្មើនឹងកម្លាំងដំរីត្រកូលបណ្ណរ ១
- ៣- កម្លាំងបណ្ណរ ១០ ស្មើនឹងកម្លាំងដំរីត្រកូលតម្ក ១
- ៤- កម្លាំងតម្ក ១០ ស្មើនឹងបិដ្ឋល ១
- ៥- កម្លាំង បិដ្ឋល ១០ ស្មើនឹងកម្លាំងគន្ធា ១
- ៦- កម្លាំងគន្ធា ១០ ស្មើនឹងមង្គល ១
- ៧- មង្គល ១០ ស្មើនឹងហេមវត ១

៨- ហេមវត ១០ ស្មើនឹងឧបោសថ ១

៩- ឧបោសថ ១០ ស្មើនឹងកម្លាំងដំរី ១០០ ១

១០- កម្លាំងដំរី ១០០ ស្មើនឹងកម្លាំងព្រះពុទ្ធ ១ អង្គ

ដូច្នោះ កម្លាំងនៃព្រះកាយពលរបស់ព្រះសម្មាសម្ពុទ្ធ ១ ព្រះអង្គ ស្មើនឹង
កម្លាំងដំរីប្រក្រតី ១ ពាន់កោដិ ឬស្មើនឹងកម្លាំងបុរស ១០ ពាន់កោដិ ។
ចំពោះព្រះពោធិសត្វដែលពុំទាន់ត្រាស់ដឹង គឺក្នុងសភាវៈជានិយតពោ-
ធិសត្វដូចជា ព្រះតេមិយ ព្រះមហាជនក ព្រះមហោសថ ព្រះវេស្សន្តរ
ជាដើមនៅឡើយ ក៏ព្រះអង្គទ្រង់សម្រេចបាន នូវព្រះកាយពលខ្លាំង
ក្លាជាពន់ពេកដែរ ដូចក្នុងជាតកមួយ ព្រះអង្គ យោនយកកំណើតជា
គោនន្ទវិសាល បានអូសរទេះ ៥០០ ដែលផ្ទុកពេញដោយសម្ភារៈ ។

ព្រះតេមិយទ្រង់ត្រៀមប្រដាប់កាយដូចសក្កទេវរាជ

ក្នុងខណៈនោះ ភពរបស់ស្តេចសក្កទេវរាជមានអាការក្តៅស្អុះ
ស្អាប់កើតឡើង ។ ស្តេចសក្កទេវរាជរំពឹងមើលទៅជ្រាបស្ថានការណ៍
នោះថា ៖

“យីអើ! គោលបំណងរបស់ព្រះតេមិយបានសម្រេចហើយហ្ន៎
ឥឡូវ ព្រះតេមិយនឹកចង់ទ្រង់គ្រឿងប្រដាប់កាយ តែគ្រឿង
ប្រដាប់កាយជារបស់មនុស្ស មិនសមគួរដល់ព្រះអង្គទេ” ។

ទ្រង់ព្រះតម្រិះដូច្នោះហើយ សក្កុទេវរាជក៏ប្រើទេវបុត្រមួយអង្គឲ្យ
យកគ្រឿងប្រដាប់ទិព្វមកថ្វាយ រួចប្រើឲ្យទៅហោរវិស្សកម្មទេវបុត្រមក
ចូលគាល់ នៅពេលដែលវិស្សកម្មទេវបុត្រមកដល់ ទ្រង់បង្គាប់ថា ៖

“ម្ចាស់វិស្សកម្មទេវបុត្រ ចូរអ្នកយកគ្រឿងអម្ពរ^{៤០} នេះ ទៅតុបតែង
ថ្វាយព្រះតេមិយជាបុត្ររបស់ស្តេចកាសិរាជ” ។

គ្រានោះ វិស្សកម្មទេវបុត្រទទួលបង្គាប់ហើយ បានចុះចាកភព
តាវត្តិវិញ មកកាន់ភពមនុស្ស ចុះចំត្រង់សម្នាក់របស់ព្រះតេមិយនោះ
ហើយក៏បានតុបតែងកាយព្រះតេមិយដោយគ្រឿង អលង្ការ^{៤១} ផ្សេង ៗ
ជារបស់ស្នូតផង ជារបស់មនុស្សផង គ្រាន់តែឈ្នួតដែលរុំព្រះសិរសា
គឺធ្វើដោយសំពត់ ១០.០០០ ផ្ទាំង ។

^{៤០} សំពត់គ្រឿងស្លៀកពាក់ ។

^{៤១} គ្រឿងប្រដាប់សម្រាប់តាក់តែងខ្លួន មានចិញ្ចៀន, កងដៃ, ខ្សែដៃ, ខ្សែខ្លួនជាដើម ។
ពាក្យនេះមានន័យដូចពាក្យ អលង្ការណ៍ ដែរ ។

បន្ទាប់ពីវិស្សកម្មទេវបុត្របានតុបតែងកាយព្រះតេមិយរួចហើយ ព្រះតេមិយស្រស់សង្ហាហាក់ដូចជាស្តេចសក្តិទេវរាជបេះបិទ^{៤៦}, កាល បើវិស្សកម្មទេវបុត្រធ្វើកិច្ចការចប់សព្វគ្រប់ហើយ ក៏វិលទៅកាន់លំនៅ របស់ខ្លួនវិញហោង ។

ព្រះតេមិយបរមពោធិសត្វ មានដំណើរយាងយាសកែក្រាយ ដូច សក្តិទេវរាជ សំដៅឆ្ពោះទៅរកនាយសុនន្ទសារថីដែលកំពុងដឹកលុង រណ្តៅ ។ ព្រះអង្គទ្រង់ឈរក្បែររណ្តៅសួរច្បងឆ្លើយគ្នាជាមួយនឹងនាយ សារថី ដូចខាងក្រោមនេះ ៖

“នែនាយសារថី អ្នកប្រញាប់ប្រញាល់ដឹករណ្តៅ តើព្រោះហេតុអ្វី?
ម្នាលសម្មាញ់ ខ្ញុំសួរអ្នកហើយ ចូរអ្នកប្រាប់ខ្ញុំផង តើអ្នកដឹករណ្តៅ
កប់អ្វី?” តេមិយទ្រង់សួរ ។

នាយសារថីឮដូច្នោះហើយ ដោយខ្លួនកំពុងតែជាប់ដៃដឹកលុងរណ្តៅ ពុំបានងើយមើលលើ ឆ្លើយតបទាំងឈ្លាក់មុខថា ៖

^{៤៦} ដូចណាស់, ដូចគេបេះពីម្ខាងយកមកបិទភ្ជាប់ម្ខាង ។

“ព្រះរាជបុត្រនៃព្រះបាទកាសិរាជប្រសូតមកហើយ ស្រាប់តែជូន
ផង គង់ ខ្លួនផង ព្រះរាជាត្រាស់បង្គាប់ឲ្យមកជីករណ្តៅ ដើម្បី
កប់បុត្ររបស់ព្រះអង្គក្នុងព្រៃនេះ” ។

តេមិយទ្រង់បញ្ជាក់ប្រាប់ថា ៖

“ខ្ញុំមិនជូន មិនគ មិនខ្លួន មិនមែនវិកលវិការទេ នៃនាយសារថី បើ
អ្នកកប់ខ្ញុំក្នុងព្រៃ អ្នកឈ្មោះថា ធ្វើខុសក្នុងធម៌ អ្នកចូរមើលជើង
និងដើមដៃរបស់ខ្ញុំ ចូរស្តាប់សម្តីខ្ញុំ” ។

គ្រានោះ នាយសារថីជញ្ជឹងគិតដូច្នោះថា “នរណាគេហ្ន៎ អួតខ្លួនម៉្លេះ
តាំងពីមកដល់ក្លាម” ។ គាត់ផ្អាកជីករណ្តៅ ហើយងើបមុខមើលលើ
ស្រាប់តែឃើញរូបសម្បត្តិរបស់ព្រះបរមពោធិសត្វ នឹកឆ្ងល់ថា “បុរស
នេះ ជានរណាហ្ន៎, ជាមនុស្សឬទេវតា” ហើយសួរថា ៖

“អ្នកជាទេវតាឬជាគន្ធា ឬក៏ជាសក្កទេវរាជ? អ្នកជាអ្វី? អ្នកជា
កូនរបស់អ្នកណា? ធ្វើដូចម្តេច ទើបយើងអាចស្គាល់អ្នកបាន?”

គ្រានោះ ព្រះបរមពោធិសត្វណែនាំខ្លួនឲ្យនាយសារថីបានស្គាល់
ថែមទាំងពន្យល់ធម៌ដោយពោលនូវគាថានេះ ៖

“ខ្ញុំមិនមែនជាទេវតា មិនមែនជាគន្ធា មិនមែនជាសក្កទេវរាជទេ ខ្ញុំ
នេះឯងជាបុត្ររបស់ព្រះបាទកាសិរាជ ដែលអ្នកបម្រុងកប់នៅក្នុង

រណ្តៅនោះ ។ ខ្ញុំជាបុត្ររបស់ព្រះរាជាដែលអ្នកអាស្រ័យរស់នៅ
 ប្រកបដោយសេចក្តីសុខហ្នឹងឯង ។ នៃនាយសារថី បើអ្នកកប់ខ្ញុំក្នុង
 ព្រៃ អ្នកឈ្មោះថាធ្វើខុសធម៌ បុគ្គលមិនត្រូវកាច់បំបាក់មែកឈើ
 ដែលខ្លួនបានចូលទៅអង្គុយឬដេកនៅខាងក្រោមដើមឈើនោះ
 ទេ ព្រោះថា ដើមឈើដែលបុគ្គលនោះបានជ្រកកោន ទុកដូចជា
 មិត្ត កាលបើបុគ្គលនោះកាប់មែក ឬតស៊ូក ឬក្តិតត្រួយបំផ្លាញ
 ចោល ឈ្មោះថាជាមនុស្សអាក្រក់ ព្រោះសម្លាប់មិត្ត ចាំបាច់
 និយាយថ្វីដល់មនុស្សដែលសម្លាប់កូនចៅហ្វាយនាយរបស់ខ្លួន
 នោះ ។ នៃនាយសារថី ព្រះរាជាជាព្រះបិតាខ្ញុំ ទុកដូចជាដើមឈើ
 ខ្លួនខ្ញុំជាបុត្រទុកដូចជាមែកឈើ អ្នកឯងដែលអាស្រ័យនៅនឹងព្រះ
 រាជាអង្គនោះ ទុកដូចជាបុគ្គលដែលបានចូលទៅជ្រកក្រោមម្លប់
 ឈើដូច្នោះ ។ នៃនាយសារថី បើអ្នកកប់ខ្ញុំក្នុងព្រៃ អ្នកឈ្មោះថាធ្វើ
 ខុសនឹងធម៌ ។

ទោះបីព្រះពោធិសត្វវាយរ៉ាប់ប្រាប់យ៉ាងនេះក៏ដោយ ក៏នាយ
 សុនន្ទសារថីនោះមិនជឿទាល់តែសោះ ។ គ្រានោះព្រះមហាសត្តបាន
 ព្យាយាមពន្យល់សុនន្ទសារថីឲ្យជឿព្រះអង្គ ដោយទ្រង់លើកយកនូវ
 អានិសង្សនៃការគោរពបូជាមិត្ត ១០ ប្រការ មកបរិយាយ ។ សំឡេង

ក្រាងក្រឡី^{៤៧}របស់ព្រះអង្គ លាយឡំដោយសំឡេងថ្វាយសព្វសាធុការ
ពររបស់ពពួកទេវតាផងនោះ ក្នុងព្រៃកំលាន់ពួសំឡេងកងរំពងទ្រហឹង
អឹងកង ហាក់ដូចជាសំឡេងវាយគង ។ អាទិសង្សនៃការគោរពបូជា
មិត្ត ១០ ប្រការ ដែលព្រះតេមិយពោធិសត្វសម្តែងនោះគឺ ៖

- ១- បហូតកក្ខោ ភវតិ វិប្បវុដ្ឋោ សកំយ រា
- ពហូ នំ ឧបដីវន្តិ យោ មិត្តានំ ន ទុព្ភតិ ។

បុគ្គលណាមិនទ្រុស្តកល្យាណមិត្រ^{៤៨}ទាំងឡាយ មានព្រះពុទ្ធជា
ដើម បុគ្គលនោះទោះបីចេញអំពីផ្ទះរបស់ខ្លួន (ទៅទីណា ៗ) ក៏
រមែងជាអ្នកមានភក្សាហារ^{៤៩}ច្រើន មនុស្សទាំងឡាយតែងចិញ្ចឹម
ទំនុកបម្រុងជីវិតបុគ្គលនោះ ។

^{៤៧} សូរសំឡេងលាន់រំពងសាយពីរោះ ។

^{៤៨} មិត្រល្អ, មិត្រត្រឹមត្រូវដែលគួរសេពគប់, គួររាប់រកយកជាគ្នាមាន ៤ ប្រភេទគឺ
មិត្រមានឧបការៈ ១ មិត្ររួមសុខទុក្ខ ១ មិត្រប្រាប់ផ្លូវដែលមានប្រយោជន៍ ១ មិត្រ
មានសេចក្តីអាណិត ១ ។

^{៤៩} ចំណីអាហារឬអាហារជាចំណីសម្រាប់បរិភោគ ។

២- យំ យំ ជនបទ យាតិ និគមេ រាជធានីយោ
សព្វត្ថ បូជិតោ ហោតិ យោ មិត្តានំ ន ទុព្ពតិ ។

បុគ្គលណាមិនទ្រុស្តកល្យាណមិត្រទាំងឡាយ បុគ្គលនោះកាល
ទៅកាន់និគម ជនបទឬរាជធានីណា ៗ រមែងមានអ្នកបូជាក្នុង
ទីនោះ ។ ។

៣- នាស្ស ហោរា បសាហន្តិ នាតិមញ្ញន្តិ ខត្តិយា
សព្វេ អមិត្តេ តរតិ យោ មិត្តានំ ន ទុព្ពតិ ។

បុគ្គលណាមិនទ្រុស្តកល្យាណមិត្រទាំងឡាយ ពួកចោរក្តី ក្សត្រ
ទាំងឡាយក្តីរមែងមិនគំរាមកំហែង មិនមើលងាយចំពោះបុគ្គល
នោះ និងជាអ្នកមិនមានសត្រូវគ្រប់ទីកន្លែង ។

៤- អក្កុទ្ធោ សយំ ឯតិ សកាយំ បដិនន្តិតោ
ញាតិនំ ទុត្តមោ ហោតិ យោ មិត្តានំ ន ទុព្ពតិ ។

បុគ្គលណាមិនទ្រុស្តកល្យាណមិត្រទាំងឡាយ បុគ្គលនោះរមែង
មិនយកកំហឹងចូលផ្ទះរបស់ខ្លួន ជាអ្នកត្រូវគេទទួលរាក់ទាក់ក្នុង
ទីប្រជុំជន និងជាបុគ្គលដ៏ឧត្តមរបស់ពួកញាតិ ។

៥- សក្កត្វា សក្កតោ ហោតិ គរុ ហោតិ សការវោ
 វណ្ណកិត្តិភតោ ហោតិ យោ មិត្តានំ ន ទុព្ភតិ ។

បុគ្គលធ្វើសក្ការៈចំពោះមិត្រ រមែងត្រូវមិត្រធ្វើសក្ការៈតបវិញ ជា
អ្នកគោរពមិត្រ រមែងទទួលបានសេចក្តីគោរពតបវិញ បុគ្គល
មិនទ្រុស្តមិត្រ រមែងទទួលបានការសរសើរនិងកេរ្តិ៍ឈ្មោះល្បីរន្ទី ។

៦- បូជកោ លភតេ បូជិ វន្តកោ បដិវន្តំ
 យសោកិត្តិញ បប្បាតិ យោ មិត្តានំ ន ទុព្ភតិ ។

បុគ្គលអ្នកបូជាមិត្រ រមែងទទួលបានការបូជាតបវិញ អ្នកសំពះ
មិត្រ រមែងទទួលបានការសំពះតបវិញ បុគ្គលមិនទ្រុស្តមិត្រ
រមែងបានយសបរិវារនិងមានកេរ្តិ៍ឈ្មោះល្បីសុសសាយ ។

៧- អគ្គិ យថា បជ្ជលតិ ទេវតាវ វិរោចតិ
 សិរិយា អជហិតោ ហោតិ យោ មិត្តានំ ន ទុព្ភតិ ។

បុគ្គលណាមិនទ្រុស្តកល្យាណមិត្រទាំងឡាយ បុគ្គលនោះ រមែង
រុងរឿងដូចពន្លឺភ្លើង រុងរឿងដូចរស្មីទេវតា ទៅណាមកណា

តែងមានសិរីសួស្តី ។

៨- កាវោ តស្ស បាយន្តិ ខេត្ត វុត្តំ វិហាតិ
វុត្តានំ ជលមស្មាតិ យោ មិត្តានំ ន ទុព្ភតិ ។

បុគ្គលណាមិនទ្រុស្តកល្យាណមិត្រទាំងឡាយ មេតោទាំងឡាយ
របស់បុគ្គលនោះ កើតកូនដោយស្រួល ស្រូវស្រែ ដំណាំចម្ការ
របស់បុគ្គលនោះ រមែងលូតលាស់ដុះដាលបែកគុម្ពទទួលបាន
ទិន្នផលល្អ សម្រាប់ម្ចាស់បរិភោគប្រើប្រាស់តាមតម្រូវការ ។

៩- ទរិតោ បព្វតាតោ វា រុក្ខតោ បតិតោ នរោ
ចុតោ បតិដ្ឋំ លភតិ យោ មិត្តានំ ន ទុព្ភតិ ។

បុគ្គលណាមិនទ្រុស្តកល្យាណមិត្រទាំងឡាយ ទោះបីធ្លាក់អំពីភ្នំក្តី
អំពីដើមឈើក្តី ឬក៏ធ្លាក់ចុះទៅក្នុងជ្រោះក្តី បុគ្គលនោះរមែងបាន
នូវទីពឹងណាមួយជួយស្រោចស្រង់មិនឲ្យស្លាប់ឡើយ ។

១០- វិរុទ្ធម្យលសន្តានំ និក្រាធមិវ មាលុតោ
អមិត្តា នប្បសាហានិ យោ មិត្តានំ ន ទុព្ភតិ ។

បុគ្គលមិនទ្រុស្តកល្យាណមិត្តទាំងឡាយ សត្រូវទាំងឡាយមិន
អាចយកជ័យជម្នះលើបាន ប្រៀបដូចដើមជ្រៃមានឫសព្វរយ៉ាង
មាំ ខ្យល់មិនអាចបក់ផ្លូវរំលំបានដូច្នោះដែរ ។

ទោះបីព្រះបរមពោធិសត្វបានសម្តែងធម៌មានប្រមាណប៉ុណ្ណោះ
ក៏នាយសុនន្ទសារថីចំណាំព្រះអង្គមិនបាន គាត់នៅតែឆ្ងល់ថា “បុរស
នេះជានរណា” ។ ដូច្នោះហើយក៏ផ្អាកដឹករណ្តៅ ដើរទៅជិតរទេះ រក
មើលព្រះតេមិយនិងគ្រឿងប្រសាធន៍^{៤៦} ក៏មិនឃើញនៅលើរទេះ រួចក៏
ត្រឡប់មកវិញ ឈរជិតព្រះបរមពោធិសត្វ ពិនិត្យមើលទ្រង់ទ្រាយម្តង
ទៀត ទើបស្គាល់ជាក់ជាព្រះតេមិយរាជបុត្រ ហើយក៏លុតជង្គង់
ប្រណម្យអញ្ជូលីក្រាបថ្វាយបង្គំព្រះបាទា អង្វរថា ៖

“បពិត្រព្រះរាជបុត្រ សូមស្តេចយាងក្រាបទូល ទូលព្រះបង្គំជាខ្ញុំ
នឹងយាងព្រះអង្គត្រឡប់ទៅកាន់ព្រះនគរវិញ ហើយសូមព្រះអង្គ
សោយរាជ្យចុះ សេចក្តីចម្រើននឹងមានដល់ព្រះអង្គ ការនៅក្នុង
ព្រៃនេះ មិនបានប្រយោជន៍អ្វីដល់ព្រះអង្គទេ ក្រាបទូល” ។

តេមិយទ្រង់តបថា ៖

^{៤៦} គ្រឿងប្រដាប់តុបតែងលម្អកាយ, អលង្ការ ។

“នៃនាយសារថី ខ្ញុំមិនត្រូវការទ្រព្យ ញាតិ ឬរាជសម្បត្តិ ដែលជា
ហេតុនាំឲ្យប្រព្រឹត្តខុសចាកគន្លងធម៌ទេ” ។

សារថីក្រាបទូលអង្វរទៀតថា ៖

“បពិត្រព្រះរាជបុត្រ សូមទ្រង់ស្តេចយាងចេញអំពីទីនេះទៅកាន់
ព្រះនគរ កាលបើព្រះអង្គធ្វើដូច្នោះ ទូលព្រះបង្គំជាខ្ញុំនឹងបានរង្វាន់
ជាទីគាប់ចិត្ត, បពិត្រព្រះរាជបុត្រ កាលបើព្រះអង្គស្តេចយាងទៅ
កាន់នគរ ព្រះរាជបិតានិងព្រះរាជមាតានឹងប្រទានរង្វាន់ជាទីគាប់
ចិត្តដល់ទូលព្រះបង្គំជាខ្ញុំ ។ បពិត្រព្រះរាជបុត្រ កាលទ្រង់ស្តេច
យាងទៅកាន់ព្រះនគរ ពួកស្រីស្នំនិងរាជកុមារ ពួកឈ្មួញនិងពួក
ព្រាហ្មណ៍ ជនទាំងអម្បាលនោះ មានចិត្តត្រេកអរ ពួកគេនឹងឲ្យ
រង្វាន់ដល់ទូលព្រះបង្គំជាខ្ញុំ ។ បពិត្រព្រះរាជបុត្រ កាលទ្រង់ស្តេច
យាងទៅកាន់ព្រះនគរ ពួកហ្មដំរី ពួកពលរក្សាព្រះអង្គ ពួកពល
រថ ពួកពលថ្មើរជើង ជនទាំងអម្បាលនោះមានចិត្តត្រេកអរ ពួក
គេនឹងឲ្យរង្វាន់ដល់ទូលព្រះបង្គំជាខ្ញុំ ។ បពិត្រព្រះរាជបុត្រ កាល
ទ្រង់ស្តេចយាងទៅកាន់ព្រះនគរ ពួកអ្នកនិគមនិងពួកអ្នកជនបទ
មានធម្មាហារច្រើនមកប្រជុំគ្នា ពួកគេនឹងឲ្យគ្រឿងបណ្ណាការ
ជាច្រើនដល់ទូលព្រះបង្គំជាខ្ញុំ” ។

តេមិយព្យាយាមបដិសេធថា ៖

“នៃនាយសារថី ខ្ញុំត្រូវព្រះមាតាបិតា អ្នកដែន អ្នកនិគម និងពួក
រាជកុមារបោះបង់ចោលហើយ ខ្ញុំមិនមានផ្ទះទេ ខ្ញុំត្រូវបានព្រះ
មាតាអនុញ្ញាតឲ្យសោយរាជ្យ ៧ ថ្ងៃហើយ ខ្ញុំត្រូវព្រះបិតាបោះ
បង់ចោលហើយ ខ្ញុំនឹងបួសនៅក្នុងព្រៃនេះតែម្នាក់ឯង មិនប្រាថ្នា
នូវកាមទាំងឡាយឡើយ” ។

ពេលដែលព្រះពោធិសត្វកំពុងពោលនូវគុណទាំងឡាយរបស់
ខ្លួន បីតិសេចក្តីឆ្នែតចិត្ត ក៏កើតឡើងដល់ព្រះអង្គ ដោយកម្លាំងនៃបីតិ
នោះ ព្រះអង្គបានបន្លឺនូវឧទាននេះថា ៖

“ខ្ញុំបានសម្រេចផលតាមសេចក្តីប្រាថ្នាហើយ ព្រោះខ្ញុំមិនប្រញាប់
ប្រញាល់ ហើយព្យាយាមតស៊ូអស់ពេល ១៦ ឆ្នាំ ខ្ញុំមានព្រហ្មចរិ-
យធម៌ចាស់ក្លាហើយ នៃនាយសារថី អ្នកចូរដឹងយ៉ាងនេះចុះ ។
ប្រយោជន៍ដ៏ប្រពៃតែងសម្រេចដល់ខ្ញុំ ព្រោះខ្ញុំមិនប្រញាប់ប្រញាល់
ខ្ញុំមានព្រហ្មចរិយធម៌ចាស់ក្លាហើយ ខ្ញុំចេញផុតពីទុក្ខភ័យហើយ” ។

នាយសារថីទូលសួរថា ៖

“បពិត្រព្រះរាជបុត្រ ព្រះអង្គមានព្រះបន្ទូលពីរោះ មានព្រះបន្ទូល
ក្បោះក្បាយយ៉ាងនេះ ហេតុអ្វីបានជាព្រះអង្គមិនមានព្រះបន្ទូល
ក្នុងសម្លាត់នៃព្រះមាតាព្រះបិតារបស់ព្រះអង្គ ក្នុងពេលនោះ ? ”

តេមិយទ្រង់តបថា ៖

“ម្ចាស់នាយសារថី ខ្ញុំមិនមែនខ្លួន ព្រោះខ្ញុំមិនមានសន្ទាក់ទេ ខ្ញុំមិន
មែនច្នៃ ព្រោះមិនមានសោតប្រាសាទទេ ខ្ញុំមិនមែនគ ព្រោះមិន
មានជិវាប្រាសាទទេ អ្នកកុំយល់ច្រឡំថា ខ្ញុំជាមនុស្សគឺឲ្យសោះ ។
ខ្ញុំរកឃើញនូវជាតិមុន ដែលបានសោយរាជ្យក្នុងនគរពារាណសី
នេះ លុះសោយរាជ្យក្នុងជាតិនោះបានតែ ២០ ឆ្នាំ ខ្ញុំក៏ស្លាប់ទៅ
កើតក្នុងនរក ត្រូវភ្លើងក្នុងនរកឆេះអស់ ៨០.០០០ ឆ្នាំ ។ ខ្ញុំខ្លាច
រាជ្យនោះណាស់ ហេតុដែលខ្ញុំមិននិយាយក្នុងសម្លាត់នៃព្រះបិតា
មាតាក្នុងកាលនោះ គឺក្នុងគោលបំណងដើម្បីកុំឲ្យព្រះមាតាបិតា
អភិសេកខ្ញុំក្នុងរាជ្យនោះ ។ ពេលមួយ ព្រះរាជបិតាបានឲ្យខ្ញុំអង្គុយ
លើព្រះឧរូ ហើយទ្រង់កាត់ទោសចោរ ៤ នាក់ថា ចោរ ១ ត្រូវវាយ
នឹងខ្សែលួសបន្ទា ១ ពាន់ខ្ជាប់ ចោរ ១ ត្រូវដាក់គុក ចោរ ១ ត្រូវ
ប្រឡាក់ទឹកក្បូង និងចោរម្នាក់ទៀត ត្រូវដោតនឹងឈើអណ្តោត ។
ខ្ញុំគ្រាន់តែឮនូវព្រះបន្ទូលដ៏ព្រៃផ្សៃរបស់ព្រះបិតាក្លាម ខ្ញុំមិនគទេ

តែធ្វើជាគ ខ្ញុំមិនខ្លិនទេ តែធ្វើជាខ្លិន បើទោះបីខ្ញុំនៅត្រាំក្នុងមូត្រ
និងលាមករបស់ខ្លួនក៏ដោយ ។ ជីវិតរបស់សត្វតែងមានសេចក្តី
លំបាកផង តិចតួចផង ជីវិតនោះប្រកបដោយទុក្ខផង ចុះហេតុ
ដូចម្តេច បុគ្គលអាស្រ័យជីវិតដ៏តិចតួចនេះហើយ ធ្វើនូវកម្មពៀរ
ទៀត ? បុគ្គលដែលអាស្រ័យនូវជីវិតដ៏តិចតួចនេះហើយ ប្រព្រឹត្ត
ធ្វើនូវកម្មពៀរទៅបាននោះ ព្រោះមិនមានវិបស្សនាបញ្ញាផង
ព្រោះមិនឃើញច្បាស់នូវធម៌ផង ។ ខ្ញុំបានសម្រេចផលតាមសេចក្តី
ប្រាថ្នាហើយ ព្រោះខ្ញុំមិនប្រញាប់ប្រញាល់ ហើយព្យាយាមតស៊ូ
អស់ពេល ១៦ ឆ្នាំ ខ្ញុំមានព្រហ្មចរិយធម៌ចាស់ក្លា^៧ ហើយ នៃនាយ
សារបី អ្នកចូរដឹងយ៉ាងនេះចុះ ។ ប្រយោជន៍ដ៏ប្រពៃតែងសម្រេច

^៧ ធម៌ជាបែបបទ ឬជាសណ្តាប់ធ្នាប់របស់អ្នកប្រព្រឹត្តធម៌, ធម៌ដ៏ប្រសើរដែលព្រហ្មចារិ
ឬព្រហ្មចារិនិក្ខរ្យប្រព្រឹត្ត ។ ន័យម្យ៉ាងទៀតថា ការឲ្យទាន ១ ការខ្វល់ខ្វាយ ឬខ្លះខ្លែង
ចំពោះអំពើជាកុសល ១ ការរក្សាសីលប្រាំ ១ ការចម្រើនព្រហ្មវិហារធម៌បួន ១ ការ
សម្តែងធម៌ ឬណែនាំពន្យល់អ្នកដទៃឲ្យប្រព្រឹត្តអំពើសុចរិត ១ ការរៀរចាកមេចុនធម្ម
១ សេចក្តីសន្តោសចំពោះភរិយារបស់ខ្លួន ១ សេចក្តីព្យាយាមដ៏ខ្ជាប់ខ្ជួនក្នុងការ
បំពេញកុសល ១ ការរក្សាឧបោសថតាមកាលកំណត់ ១ អរិយមគ្គ ១ ព្រះពុទ្ធសា-
សនាទាំងមូល ១ អធ្យាស្រ័យ ១ ទាំង ១២ យ៉ាងនេះ ក៏ហៅថា ព្រហ្មចរិយធម៌ ដែរ ។

ដល់ខ្ញុំ ព្រោះខ្ញុំមិនប្រញាប់ប្រញាល់ ខ្ញុំមានព្រហ្មចរិយធម៌ចាស់
ក្លាហើយ ខ្ញុំចេញផុតពីទុក្ខភ័យហើយ ។

លុះឮដូច្នោះហើយ សុនន្ទសារថីក៏គិតថា ៖

“ព្រះតេមិយរាជបុត្រនេះ លះបង់ចោលនូវរាជសម្បត្តិដ៏មានសិរី
ដូចចោលសាកសព ដោយមិនអាឡោះអាល័យ មិនទម្លាក់ចោល
អធិដ្ឋាន គឺសេចក្តីតាំងចិត្តរបស់ខ្លួនឡើយ ហើយចូលមកកាន់ព្រៃ
បំណងនឹងបួស, ដ៏វិត្តដ៏អាក្រក់នេះមិនមានប្រយោជន៍អ្វីដល់អញ
ឡើយ អញនឹងសាងផ្នួសជាមួយនឹងព្រះតេមិយរាជបុត្រនេះដែរ ។

គិតដូច្នោះហើយ នាយសារថីក៏ពោលថា ៖

“បពិត្រព្រះរាជបុត្រ ទូលព្រះបង្គំជាខ្ញុំនឹងបួសក្នុងសម្លាប់ព្រះអង្គ
បពិត្រព្រះរាជបុត្រដ៏ចម្រើន សូមព្រះអង្គអនុញ្ញាតឲ្យទូលព្រះ
បង្គំជាខ្ញុំបួសផង ទូលព្រះបង្គំជាខ្ញុំពេញចិត្តនឹងបព្វជ្ជាដែរ ។

ពេលដែលនាយសារថីទូលសុំបួសយ៉ាងនេះ ព្រះពោធិសត្វទ្រង់ព្រះ
តម្រិះថា ៖

“ប្រសិនបើអញអនុញ្ញាតឲ្យនាយសារថីបួសឥឡូវនេះ ព្រះមាតា
បិតារបស់អញប្រាកដជាទ្រង់ពុំបានយាងមកកាន់ទីនេះទេ ។
កាលបើដូច្នោះ សេចក្តីសាបសូន្យនឹងមានដល់ពួកទ្រង់ ។ ម្យ៉ាង

ទៀត សេះ រទេះ និងគ្រឿងប្រសាធន៍អស់ទាំងនេះ នឹងទៅជា
អសារឥតការក្នុងទីនេះពុំខាន ហើយពួកអ្នកនគរអាចនឹងរិះគន់
អញថាជាយក្សស៊ីនាយសារថីនោះទៀតផង” ។

កាលព្រះពោធិសត្វទ្រង់ព្រះតម្រិះឃើញនូវសេចក្តីចម្រើនដល់
ព្រះមាតាបិតាផង គិតឃើញនូវមធ្យោបាយ^{៤៨} ដើម្បីដោះខ្លួនអំពីពាក្យ
រិះគន់របស់អ្នកនគរមកលើខ្លួនព្រះអង្គផង ទើបទ្រង់ត្រាស់បង្ហាញសេះ
រទេះ និងគ្រឿងប្រសាធន៍បង្វែរថាជាបំណុលរបស់នាយសារថីនោះ
រួចត្រាស់ថា ៖

“នៃនាយសារថី អ្នកចូរយកសេះ រទេះ និងគ្រឿងប្រសាធន៍ទាំង
នេះទៅថ្វាយព្រះរាជាសិន ទើបអ្នករួចពីបំណុល ហើយត្រឡប់
មកបួសវិញចុះ ព្រោះថា អ្នកជាប់បំណុលគេមិនអាចបួសបានទេ
ឥសីទាំងឡាយតែងពោលសរសើរការបួសនេះណាស់” ។

ឮដូច្នោះ នាយសារថីគិតថា ៖

“ប្រសិនបើអញទៅកាន់នគរ ព្រះតេមិយនេះនឹងទៅក្នុងទីដទៃ,
លុះព្រះបិតាព្រះអង្គជ្រាបដំណឹងនេះ ប្រាកដជាទ្រង់យាងមក

^{៤៨} ឧបាយកណ្តាល, ដំណើរទំនងដ៏ល្មមសមគួរសម្រាប់ធ្វើកិច្ចការឲ្យបានសម្រេច
តាមបំណង ។

សួររកបុត្ររបស់ព្រះអង្គ មិនឃើញ ទ្រង់នឹងដាក់ទោសអញ
ព្រោះហេតុដូច្នោះ អញត្រូវពោលនូវគុណរបស់ខ្លួន រួចសូមឲ្យ
ព្រះតេមិយដាក់ខសន្យាថា មិនត្រូវទៅកាន់ទីដទៃឡើយ ” ។

លុះនាយសារថីគិតដូច្នោះហើយ ក៏ក្រាបទូលថា ៖

“សេចក្តីចម្រើនចូរមានដល់ព្រះអង្គ ទូលព្រះបង្គំជាខ្ញុំនឹងធ្វើតាម
ពាក្យរបស់ព្រះអង្គ ពាក្យដែលទូលបង្គំជាខ្ញុំអង្វរសុំព្រះអង្គហើយ
សូមព្រះអង្គមេត្តាធ្វើតាមពាក្យរបស់ទូលព្រះបង្គំជាខ្ញុំផងចុះ ។
សូមព្រះអង្គមេត្តាស្តេចគង់នៅក្នុងទីនេះ ដរាបដល់ទូលព្រះបង្គំ
ជាខ្ញុំយាងព្រះបិតាមកដល់ ពោលព្រះបិតាទតឃើញព្រះអង្គហើយ
សមជាមានព្រះហឫទ័យនោះប្រកបដោយសេចក្តីត្រេកអររីក
រាយក្រៃពេក” ។

តេមិយទ្រង់តបថា ៖

“នៃនាយសារថី ខ្ញុំប្តេជ្ញាធ្វើតាមពាក្យរបស់អ្នក ខ្ញុំក៏មានបំណងចង់
ជួបព្រះបិតារបស់ខ្ញុំ ដែលទ្រង់ស្តេចយាងមកក្នុងទីនេះដែរ ។
ម្ចាស់សម្លាញ់ អ្នកទៅដល់ហើយ ចូរប្រាប់នូវសេចក្តីសុខរបស់ខ្ញុំ
ដល់ព្រះញាតិទាំងឡាយផង ចូរទូលថ្វាយព្រះមាតាបិតាថា ខ្ញុំជា

បុត្រតែងក្រាបថ្វាយបង្គំចំពោះព្រះមាតាបិតាជានិច្ច ហើយចូរ
ប្រញាប់ប្រញាល់ត្រឡប់មកវិញ” ។

បន្ទាប់ពីត្រាស់ដូច្នោះហើយ ព្រះមហាសត្តទ្រង់បែរព្រះភក្ត្របង្ហាត់
ព្រះកាយ ដែលប្រៀបបាននឹងដើមចេកមាស តម្រង់ឆ្ពោះទៅរកនគរ
ពារាណសី ថ្វាយបង្គំប្រកបដោយបញ្ចង្គប្រតិស្ន^{៤៩} ចំពោះព្រះមាតា
បិតារួច ទ្រង់ថ្វាយដំណឹងតាមរយៈសារថី ។ សុនន្ទសារថីទទួលពាក្យ
ផ្តាំធ្វើហើយ ចាប់ព្រះបាទានៃព្រះមហាសត្ត ដើរប្រទក្សិណ^{៥០} ព្រះអង្គ
រួចក៏ឡើងជិះរថបរឆ្ពោះមុខទៅព្រះនគរ ។

^{៤៩} ការថ្វាយបង្គំប្រកបដោយអង្គ ៥ គឺលុតជង្គង់ទាំង ២, ដាក់ដុំដៃទាំង ២ លើផ្នែរាប,
ឱនក្បាលចុះដល់ផ្នែរាប រួមជា ៥ ហៅថា ថ្វាយបង្គំដោយបញ្ចង្គ ឬបញ្ចង្គប្រតិស្ន ។

^{៥០} (ន.) ការសម្តែងសេចក្តីគោរព ឬសេចក្តីស្រឡាញ់ដោយដើរពន្ធជុំវិញបុគ្គល ឬ
វត្ថុអ្វីៗ ដោយឲ្យបុគ្គលឬវត្ថុនោះៗ នៅខាងស្តាំដៃ ឧ. ធ្វើប្រទក្សិណព្រះវិហារ ៣ ជុំ ។
ប្រើជា កិ.វិ. ក៏បាន ឧ. ដើរប្រទក្សិណ ។

នាយសារថីក្រាមទូលដំណឹងព្រះរាជបុត្រដល់ព្រះនាងចន្ទាទេវី

ក្នុងខណៈនោះ ព្រះនាងចន្ទាទេវី កំពុងបើកសីហាបញ្ជូរ^{៤១} ទន្ទឹង
រង់ចាំមើលផ្លូវនាយសារថី ក្រែងបានដំណឹងល្អខ្លះពីបុត្ររបស់ព្រះនាង
លុះឃើញនាយសារថីត្រឡប់មកវិញតែម្នាក់ឯង មិនឃើញព្រះរាជ-
បុត្រលើរថ ព្រះនាងទ្រង់ព្រះកន្សែងសោយសោកវិយោគបោកព្រះ
កាយាអូលណែនឱរាខ្លោចផ្សាកាន់តែខ្លាំង មានព្រះកក្រូនោះជោកជាំ
ដោយទឹកនេត្រា^{៤២} ទើបព្រះនាងទ្រង់ព្រះចិន្តាថា “បុត្ររបស់អញ
ច្បាស់ជានាយសារថីនេះសម្លាប់ហើយ បុត្ររបស់អញដែលចម្រើន
ដល់ប្រទេសជាតិ ប្រាកដជានាយសារថីកប់ក្នុងផែនដីហើយ ។ ទាំង
ពួកសត្រូវ ទាំងពួកអ្នកចង់ពៀរ រមែងត្រេកអរដោយពិត ពេលឮថា
នាយសារថីបានសម្លាប់បុត្ររបស់អញ” ទើបព្រះនាងត្រាស់សួរទៅ
សារថីថា ៖

^{៤១} បង្គួចរបស់លោកអ្នកមានអានុភាពដូចសត្វសីហា: គឺបង្គួចដំណាក់ ឬប្រាសាទ
របស់ក្សត្រិយ៍ទ្រង់រាជ្យ ឬបង្គួចមានរង្វង់ដូចជាទ្រង់ដំហរសីហា: ឧ. ព្រះរាជាទ្រង់
ប្រថាប់ក្បែរសីហាបញ្ជូរ ។

^{៤២} ក្លែកទាំងពីរ ឧ. ស្តេចទតព្រះនេត្រា ឃើញជីតានៃសេដ្ឋី មានរូបលោមពិសី ព្រះ
ចក្រីប្រតិពន្ធ។

“បុត្ររបស់ខ្ញុំជាមនុស្សគ ជាមនុស្សខ្លិនពិតមែនឬ? កាលអ្នកកប់
បុត្ររបស់ខ្ញុំក្នុងផែនដី តើបុត្ររបស់ខ្ញុំពិលាបដែរឬទេ? ម្ចាស់
សារថី ចូរអ្នកប្រាប់ខ្ញុំ ។ បើបុត្ររបស់ខ្ញុំជាមនុស្សគ ជាមនុស្សខ្លិន
ពិតមែន ចុះកាលអ្នកកប់ក្នុងដី តើបុត្ររបស់ខ្ញុំបានកម្រើកដៃជើង
ខ្លះដែរឬទេ? នែនាយសារថី ចូរអ្នកប្រាប់ខ្ញុំ” ។

គ្រានោះ សារថីគិតថា “ប្រសិនបើអញប្រាប់ថា បុត្ររបស់ព្រះ
នាងមិនមែនជាមនុស្សគ មិនមែនជាមនុស្សខ្លិន ទាំងមានព្រះវាចាដ៏
ពីរោះ ដូច្នោះ ព្រះរាជាប្រាកដជាទ្រង់ព្រះពិរោធ^{៥៧}ថា ហេតុដូចម្តេច
បានជាឯងមិនយាងបុត្ររបស់អញមកវិញ ហើយទ្រង់នឹងដាក់រាជ-
អាជ្ញា^{៥៨}ចំពោះអញ ដូច្នោះ អញត្រូវសុំការប្រទានអភ័យអំពីព្រះនាង
ទេពីជាមុនសិន” រួចក៏ក្រាបទូលថា ៖

“បពិត្រព្រះទេពី បើព្រះនាងប្រទានអភ័យដល់ទូលព្រះបង្គំជាខ្ញុំ
ទូលព្រះបង្គំជាខ្ញុំនឹងទូលថ្វាយព្រះនាងតាមដំណើរពិតរបស់ព្រះ
រាជបុត្រដែលទូលបង្គំជាខ្ញុំបានឮបានឃើញហើយ ក្រាបទូល” ។

^{៥៧} កំហឹង, កំហុស, សេចក្តីស្អប់, ដំណើរឈ្មោះទាស់ទែង, សត្រូវ ។ ខ្មែរច្រើននិយាយ
ផ្សំនឹងពាក្យក្រោធ ឧ. ក្រោធពិរោធ គឺក្រោធខ្លាំង ។

^{៥៨} អំណាច, ការបង្គាប់បញ្ជា, ការដាក់ទោស ។

ព្រះនាងទេពិយល់ព្រមនឹងសម្តែរបស់នាយសារថីថា ៖

“ម្ចាស់សារថី ខ្ញុំអត់ទោសដល់អ្នក អ្នកចូរប្រាប់នូវហេតុដែលអ្នក
បានឮ បានឃើញក្នុងសម្ភាវព្រះរាជបុត្រមកចុះ កុំព្រួយបារម្ភ
ឡើយ” ។

នាយសារថីក្រាបទូលថា ៖

“បពិត្រព្រះទេពិ ព្រះរាជបុត្រ មិនមែនជាមនុស្សគប្បខ្លួនទេ ព្រះ
រាជបុត្រនោះមានព្រះបន្ទូលពីរោះក្បោះក្បាយណាស់ ប៉ុន្តែ
ដោយហេតុតែព្រះអង្គខ្លាចរាជ្យ ទើបទ្រង់ធ្វើពុតជាខ្លួន គ ឬង
យ៉ាងនេះ ។ ព្រះរាជបុត្របានមានព្រះបន្ទូលនឹងទូលព្រះបង្គំថា
ព្រះអង្គរព្យកឃើញនូវជាតិមុន ជាជាតិដែលទ្រង់បានសោយរាជ្យ
(ក្នុងនគរពារាណសីនេះ) លុះសោយរាជ្យបានតែ ២០ ឆ្នាំ បន្ទាប់
ពីសោយទិវង្គត បានទៅកើតក្នុងនរកសោយទុក្ខក្នុងទីនោះអស់
៨០.០០០ ឆ្នាំ ។ ព្រះរាជបុត្រនោះ ទ្រង់ខ្លាចការឡើងគ្រងរាជ្យ
ទើបតាំងព្រះរាជហឫទ័យដើម្បីកុំឲ្យព្រះរាជមាតាបិតាអភិសេក
ព្រះអង្គ ព្រោះហេតុនោះ បានជាព្រះរាជបុត្រមិនមានព្រះបន្ទូល
ក្នុងសម្ភាវព្រះមាតាបិតាក្នុងកាលនោះ ។ តាមពិត ព្រះរាជបុត្រ
នោះ មានអវយវៈតូចដំបូណ៌ពេញលេញ មានកម្ពស់និងទំហំ

សមសួន ទាំងមានព្រះបន្ទូលពីរោះក្បោះក្បាយ ប្រាជ្ញាឈ្លាសវៃ
តឡូវនេះព្រះអង្គកំពុងបិតនៅក្នុងផ្លូវជាទីទៅកាន់ស្ថានសួគ៌ ។
បើព្រះនាងទេពីមានបំណងជួបព្រះរាជបុត្ររបស់ព្រះនាង សូម
ស្តេចយាងទៅជាមួយនឹងទូលព្រះបង្គំ ទូលព្រះបង្គំនឹងយាងព្រះ
នាងទៅជួបនឹងព្រះរាជបុត្រអង្គនោះ” ។

ជំពូកទី ៥

មហាជនសាងសង់សត្វព្រះតេមិយ

សក្កនេវរាជប្រាសាទស្រមៃមជ្ឈមណ្ឌលព្រះតេមិយ

បន្ទាប់ពីនាយសារបីចេញផុត ព្រះតេមិយពោធិសត្វ ទ្រង់មាន ព្រះបំណងនឹងសាងព្រះផ្នួស ។

រំពេចនោះ សក្កនេវរាជទ្រង់ជ្រាបនូវព្រះទ័យរបស់ព្រះតេមិយ ហើយទ្រង់ក៏ត្រាស់ប្រើទេវតាមួយអង្គឲ្យទៅហៅវិស្សកម្មទេវបុត្រចូល គាល់ព្រះអង្គ ហើយត្រាស់បញ្ជាថា ៖

“នៃវិស្សកម្មទេវបុត្រ ឥឡូវនេះ ព្រះតេមិយពោធិសត្វប្រាថ្នាសាង ព្រះផ្នួស អ្នកចូរទៅ ហើយប្រើប្បទានុភាពនិម្មិតបណ្ណសាលា^{៤៥} និងគ្រឿងបរិក្ខាររបស់បព្វជិតសម្រាប់ព្រះអង្គ រួចចូរត្រឡប់មក វិញចុះ” ។

^{៤៥} ត្រូវអានថា ប័ន-ណៈសា ល៉ា ឬ ប័ន-- បា. (ន.) សាលាប្រក់ស្លឹក, រោងប្រក់ស្លឹក ឬតូប, ខ្នងប្រក់ស្លឹក ។

វិស្សកម្មទេវបុត្រទទួលព្រះរាជបញ្ជាព្រះឥន្ទហើយ បានចុះមកកាន់
ឋានមនុស្សលោកយ៉ាងលឿន ប្រើកម្លាំងឫទ្ធិរបស់ខ្លួននិម្មិតអាស្រម^{៤៦}
គួរជាទីរីករាយក្នុងជងព្រៃដែលមានទំហំដី ៣ យោជន៍ និងនិម្មិតឲ្យ
មានរត្តិនិវដ្ដាន^{៤៧} ស្រះបោក្ខរណី អណ្តូង ដើមឈើ ធ្វើឲ្យមានផ្កាផ្លែនិង
ទឹកសម្រាប់ដើរចង្រ្កម^{៤៨} ប្រវែង ២២ ហត្ថ នៅក្បែរវបណ្ណសាលា ក្រាល
គ្រាប់ខ្សាច់ពណ៌ផ្លែក ។ ជាទីគាប់ចិត្ត និងនិម្មិតគ្រឿងបរិក្ខារសម្រាប់
អ្នកបួសសព្វគ្រប់ រួចទ្វាក់អក្សរជាប់នឹងជញ្ជាំងថា ៖

“ជនណាមួយដែលប្រាថ្នាសាងផ្នួស សូមយកគ្រឿងបរិក្ខារទាំង
នេះប្រើប្រាស់ចុះ” ។

^{៤៦} អានថា អា--ស្រំ សំ.; បា. (ន.) (អាគ្រម; អស្សម) កន្លែងនៅសម្រាប់ធ្វើចិត្តឲ្យ
ស្ងប់រំងាប់, លំនៅសម្រាប់រំងាប់ភាពទិក្ខុលេស គឺខ្ទមឬកុដិលំនៅរបស់តាបស, ឥសី,
យោគី ។ អាស្រមបទ (--ស្រំ-មៈបត់; សំ. អាគ្រមបទ; បា. អស្សមបទ) ទីអាស្រម, ទី
ក្បែរឬជុំវិញអាស្រម : តាបសតែងបោសសម្អាតអាស្រមបទតាមពេលកំណត់ពុំដែល
ខាន ។

^{៤៧} ទឹកសម្រាប់នៅក្នុងពេលយប់និងទឹកសម្រាប់នៅពេលថ្ងៃ ។

^{៤៨} ដំណើរដើរទៅដើរមក, ដំណើរទៅមក ។ គឺដំណើរទៅហើយដើរមកវិញយឺត ។
ច្រើនបកច្រើនសា ។

មិនតែប៉ុណ្ណោះ វិស្សកម្មទេវបុត្រប្រើប្បទានភាពបណ្តេញហ្វូង
ម្រឹគនិងបក្សីណាកាច ។ និងមានសំឡេងមិនជាទីគាប់ចិត្ត ឲ្យចេញ
ឆ្ងាយអំពីព្រៃម្តុំនោះ រួចស្រេចហើយ ទើបវិលទៅកាន់ឋានតារត្តិវិញ ។

ជីវិតសាលន្ទសនៃព្រះតេមិយ

ក្នុងខណៈនោះ ព្រះមហាសត្តទតឃើញអាស្រមនោះហើយ ជ្រាប
ថា សមិទ្ធផលនេះជាអំណោយរបស់ស្តេចសក្តុៈថ្វាយព្រះអង្គ ទ្រង់ក៏
យាងចូលទៅកាន់បណ្ណសាលាផ្ទះសម្លៀកបំពាក់គ្រហស្ថចេញ ទ្រង់
ស្ងៀកសំពត់សំបកផ្ទៃ^{៤៩} មួយផ្ទាំង ដណ្តប់មួយផ្ទាំង ចៀងស្មាម្ខាងដោយ
ស្បែកខ្លាតតក្រចក ចងកេសាជាជដាមណ្ឌល^{៥០} (ជាភេទអ្នកបួសរស់
ក្នុងព្រៃ) ដាក់សង្រែកលើស្មា កាន់ឈើច្រត់ដើរចេញអំពីបណ្ណសាលា
កាន់គ្រឿងសិរីស្នស្តីរបស់បព្វជិត ដើរចង្រ្កមទៅមក ។ បន្តិទទានថា
“សុខអីម៉ែៈហ្ន៎ ! សុខអីម៉ែៈហ្ន៎ !” រួចចូលទៅក្នុងបណ្ណសាលាវិញ អង្គុយ
លើកម្រាលឧស ចម្រើនកម្មដ្ឋាន^{៥១} បានសម្រេចអភិញ្ញា^{៥២} ៥ និង

^{៤៩} សំពត់ដែលធ្វើពីតិណជាតិពួកក្រចៅសម្រាប់ប្រើការជាប់បានយូរ ។

^{៥០} របៀបបួងសក់របស់តាបសអ្នកបួសក្នុងព្រៃ ។

^{៥១} ធម៌សម្រាប់ធ្វើចិត្តឲ្យស្ងប់ស្ងាត់ឃ្លាតចាកនីវរណធម៌ មាន ២ ប្រភេទ គឺ ប្រភេទទី

សមាបត្តិ^{៦៣} ៨ ។ លុះសាយណ្តសម័យ ព្រះអង្គចេញពីបណ្ណសាលា រក
បេះស្លឹកឈើនៅព្រៃក្បែរអាស្រម ស្សារវំរំវាស់យកទឹកដែលគ្មានជាតិ
ប្រៃ ជូរ ក្រអូប ក្នុងឆ្នាំងដែលសក្តុទេវរាជនិម្មិតថ្វាយ ហើយធាន់ទឹក
នោះដែលមានរសដូចរសអមតៈ ទ្រង់រស់នៅចិញ្ចឹមជីវិតបែបនោះក្នុង

១ សមថកម្មដ្ឋាន មាន ៤០ យ៉ាង ចាត់ជា ៧ ពួកគឺ កសិណ ១០, អសុក ១០,
អនុស្សតិ ១០ អប្បមញ្ញា ៤ អាហារប្បដិកូលសញ្ញា ១ ចតុធាតុវត្តាន ១ អរូបកម្មដ្ឋាន
៤ រួមជា ៤០។ ប្រភេទទី ២ វិបស្សនាកម្មដ្ឋាន ការពិចារណាយើញច្បាស់តាមដំណើរ
នៃសង្ខារធម៌ មាន ១០ យ៉ាងគឺ ៖ សម្មសនញ្ញាណ ១ ឧទព្វយញ្ញាណ ១ កង្កញ្ញាណ
១ ភយញ្ញាណ ១ អាទិនវញ្ញាណ ១ និព្វិទាញ្ញាណ ១ មុញ្ជិតុកាម្យតាញ្ញាណ ១ បដិ
សង្ខារញ្ញាណ ១ សង្ខារុបេក្ខាញ្ញាណ ១ អនុលោមញ្ញាណ ១ ។ អ្នកសិក្សាគប្បី
ស្រាវជ្រាវសេចក្តីអធិប្បាយនៃគោលធម៌ទាំងនេះផងចុះ ដើម្បីបំពេញការចេះដឹង
ដែលមានលក្ខណៈជាប្រព័ន្ធ ។

^{៦២} សេចក្តីដឹងវិសេសដែលកើតអំពីកម្លាំងនៃឈាន មាន ៦ យ៉ាងគឺ (១) ឥទ្ធិវិធា ឬឥទ្ធិ
វិធី ការសម្តែងឫទ្ធិផ្សេង ៗ បាន, (២) ទិព្វសោត ត្រចៀកទិព្វ, (៣) ចេតោបរិយ-
ញ្ញាណ ការដឹងចិត្តរបស់បុគ្គលដទៃបាន, (៤) បុព្វេនិវាសានុស្សតិ ការព្យកដឹងជាតិ
មុនបាន, (៥) ទិព្វចក្ក ភ្នែកទិព្វ, (៦) អាសវក្ខយញ្ញាណ ញ្ញាណធ្វើឲ្យអស់អាសវក្តិ-
លេស ។ អភិញ្ញា ៥ ខាងដើម ជាលោកិយៈ, ១ ខាងចុងជាលោកុត្តរៈ មិនមែនកើត
អំពីកម្លាំងនៃឈានទេ គឺកើតអំពីកម្លាំងនៃវិបស្សនា ។

^{៦៣} រូបជ្ឈាន ៤ និងអរូបជ្ឈាន ៤ ។

ទីនោះ ដើម្បីអប់រំចម្រើនព្រហ្មវិហារធម៌^{៦៤} ៤ ។

ព្រះបាទកាសិរាជយាងទៅកាន់ស្រុកមរមស្រុក

ចំណែកព្រះបាទកាសិរាជ លុះទ្រង់ព្រះសណ្តាប់ពាក្យរបស់ សុនន្ទសារថីហើយ ព្រះអង្គឲ្យហៅលោកមហាសេនគុត្តចូលគាល់ ដើម្បីត្រៀមរៀបចំដំណើរចេញទៅ ដោយត្រាស់បង្គាប់ដូច្នោះ ៖

“នៃសារថីទាំងឡាយ ចូរទើមរទេះសេះ ចូរចងដង្កន់^{៦៥} នាដំរី ចូរផ្ទុំ សង្ខនិងទូងស្តុរឲ្យលាន់ឮសំឡេងឡើង ស្តុរមានមុខតែម្ខាង ក៏ត្រូវ ទូងដែរ ។ ស្តុរដែលគេពាសល្អហើយ ចូរទូងបន្លឺសំឡេងឡើង ស្តុរ មានសំឡេងពីរោះ ក៏ត្រូវដំឲ្យលាន់ឮសំឡេងឡើង ទាំងពួកអ្នក និគម ចូរហែហមអមដំណើរទៅជាមួយនឹងយើង យើងនឹងទៅឲ្យ ឱវាទដល់បុត្ររបស់យើង ។ ពួកស្រីស្នំនិងរាជកុមារ ពួកឈ្មួញ និងពួកព្រាហ្មណ៍ ចូរនាំគ្នាទើមយានឲ្យឆាប់ ។ យើងនឹងទៅឲ្យ ឱវាទដល់បុត្ររបស់យើង ។ ពួកហ្មដំរី ពួកពលសេះ ពួកពលរថ

^{៦៤} ព្រហ្មវិហារធម៌ ៤ គឺ មេត្តា ការស្រឡាញ់ ការរាប់អាន ដោយការប្រាថ្នាចង់ឲ្យអ្នក ដទៃបានសេចក្តីសុខ ១, ករុណា ការអាណិតអាសូរ ១, មុទិតា ការទោរទន់ ១, ឧបេក្ខា ការស្ថិតនៅជាកណ្តាល ។ ១ ។

^{៦៥} ខ្សែរដ្តៅវេញទាំងមូលសម្រាប់ចងរឹតកូបបុរយាង, ញ៉ាំងពទ្ធតាមទ្រូងដំរី ។

ពួកពលថ្មើរជើង ចូរនាំគ្នាទឹមយានឲ្យឆាប់ៗ យើងនឹងទៅឲ្យ
ឱវាទដល់បុត្ររបស់យើង ។ ទាំងអ្នកជនបទ ទាំងអ្នកនិគមមក
ជួបជុំគ្នាហើយ ចូរទឹមនូវយានឲ្យឆាប់ៗ យើងនឹងទៅឲ្យឱវាទ
ដល់បុត្ររបស់យើង” ។

ឯពួកនាយសារថី បាននាំយកសេះសិន្ធុ^{៦៦} ទាំងឡាយជាពាហនៈមាន
សន្ទុះដ៏លឿន ទឹមបរមកបញ្ឈប់ក្បែររាជទ្វារ ក្រាបបង្គំទូលថា ៖

“បពិត្រព្រះសម្មតិទេព ពួកទូលព្រះបង្គំជាខ្ញុំបាននាំគ្នាទឹមសេះ
ត្រៀមរួចរាល់អស់ហើយ ក្រាបទូល” ។

បន្ទាប់អំពីព្រះសណ្តាប់នូវពាក្យរបស់ពួកនាយសារថីហើយ ព្រះរាជា
ត្រាស់បន្តថា ៖

“សេះធាត់ៗ រត់មិនលឿន សេះស្តមៗ ទ្រោមកម្លាំង” ។

ឮដូច្នោះភ្លាម សារថីទាំងឡាយក្រាបទូលថា ៖

“សេះស្តមៗ និងសេះធាត់ៗ ពួកទូលបង្គំមិនបានទឹមឡើយ ពួក
ទូលបង្គំបានទឹមតែសេះស្តាវៗ សម្បុរល្អ សន្ទុះលឿន កម្លាំងខ្លាំង
តែប៉ុណ្ណោះ ក្រាបទូល” ។

^{៦៦} សេះដែលកើតឬមានពូជនាំមកពីដែនសិន្ធុរៈ ។

គ្រានោះ ព្រះរាជាមុននឹងស្តេចយាងទៅកាន់សម្លាក់ព្រះរាជបុត្រ ទ្រង់បានកោះហៅវណ្ណៈ^{៦៧} ២ សេនា ១៨ និងពួកពលទាំងអស់ឲ្យមក ជួបជុំគ្នា ។ ការប្រជុំនោះបានបន្ទាយពេលអស់ ៣ ថ្ងៃ ទ្រង់បង្គាប់ឲ្យ យកស្បៀងល្មមគ្រប់គ្រាន់រួច លុះដល់ថ្ងៃទី ២ ព្រះរាជាទ្រង់ប្រញាប់ ប្រញាល់ឡើងគង់ប្រថាប់លើរាជរថដែលនាយសារថីទឹមហើយស្រេច ទ្រង់ត្រាស់ទៅនឹងស្រីស្នំទាំងឡាយថា ៖

“ស្នំទាំងឡាយ ចូរទៅតាមយើង ពួកនាងចូរប្រដាប់កាយដោយ គ្រឿងអលង្ការមាស កាន់ផ្លិត ម្តុដ ព្រះខាន់ ស្លេតច្នូត្រ និងស្បែក ជើង ឡើងជិះរថមក” ។

^{៦៧} វណ្ណៈក្នុងទីនេះមានន័យថា ពូជពង្ស ។ តាមលទ្ធិព្រាហ្មណ៍ ចែកពូជរបស់មនុស្ស ជា ២ ថ្នាក់គឺ ១- ព្រាហ្មណៈ “ដើមកំណើតដំបូងបំផុត កើតអំពីព្រះឱស្ឋរបស់ព្រហ្ម, ព្រហ្មតម្រូវឲ្យជាម្ចាស់សាសនា មានមុខការខាងបង្រៀនប្រដៅវេទមន្តវិជ្ជាការ ផ្សេងៗ” ។ ២- ក្សត្រិយៈ ឬ ខត្តិយៈ “កើតអំពីព្រះពាហាររបស់ព្រះព្រហ្ម មានមុខការ ខាងគ្រប់គ្រងប្រទេស” ។ ៣- វេស្សៈ ឬ វេស្សៈ “កើតអំពីព្រះឧរុរបស់ព្រះព្រហ្ម មាន មុខការខាងធ្វើកិច្ចការជាន់ខ្ពស់ចុះរងពីក្សត្រិយ៍មក ឬកិច្ចការធម្មតា” ។ ៤- សូទ្រៈ ឬ សុទ្ធៈ “កើតអំពីព្រះបាទរបស់ព្រះព្រហ្ម មានមុខការខាងស៊ីឈ្នួល ឬកិច្ចការថយ ថោកផ្សេងៗ” ។

បន្ទាប់ពីនោះ ព្រះរាជាបានឲ្យនាយសារថីបររទេះនាំក្បួនពល
សេនា ធ្វើដំណើរនាំមុខ ចេញអំពីព្រះនគរ លុះទៅដល់អាស្រមបទ
របស់ព្រះតេមិយរាជបុត្រហើយ ទ្រង់មានព្រះទ័យត្រេកអរជាខ្លាំង
បានធ្វើសេចក្តីស្និទ្ធស្នាលជាមួយនឹងបុត្ររបស់ព្រះអង្គ ។

ព្រះតេមិយសំណេះសំណាលជាមួយនឹងព្រះបិតា

តេមិយតាបសបានទតឃើញព្រះបិតារុងរៀងដោយតែជះ មាន
ពួកអាមាត្យកាន់ព្រះខាន់ហែហមអមដំណើរយាងមក ពេលទ្រង់មក
ដល់ តេមិយតាបសសួរព្រះបិតាថា ៖

“បពិត្រព្រះបិតា ព្រះអង្គមានសេចក្តីសុខសប្បាយទេឬ? បពិត្រ
ព្រះបិតា ព្រះអង្គមិនមានអាពាធទេឬ? រាជកញ្ញាទាំងអស់ជា
ព្រះមាតារបស់ខ្ញុំព្រះអង្គមិនមានអាពាធទេឬ?”

ព្រះបិតាតបថា ៖

“នៃបុត្រ បិតាសុខសប្បាយទេ នៃបុត្រ បិតាមិនមានអាពាធទេ
រាជកញ្ញាទាំងអស់ជាមាតារបស់បុត្រ ក៏មិនមានអាពាធដែរ” ។

តេមិយទូលសួរបន្តថា ៖

“បពិត្រព្រះបិតា ព្រះអង្គមិនសោយទឹកស្រវឹងទេឬ? ទឹកស្រវឹង
មិនជាទីគាប់ព្រះទ័យរបស់ព្រះអង្គទេឬ? ចុះព្រះទ័យរបស់ព្រះ
អង្គ ត្រេកអរក្នុងសច្ចធម៌និងក្នុងការឲ្យទានដែរឬទេ?”

ព្រះបិតាតប ៖

“នៃបុត្រ បិតាមិនដឹកទឹកស្រវឹងទេ ម៉្យាងទៀត ទឹកស្រវឹងមិនជាទី
គាប់ព្រះទ័យបិតាទេ ព្រះទ័យរបស់បិតា តែងត្រេកអរក្នុងសច្ចធម៌
និងក្នុងការឲ្យទាន” ។

តេមិយទូលសួរបន្ត ៖

“យានរបស់ព្រះអង្គមិនខូចទេឬ? ពាហនៈទាំងឡាយរបស់ព្រះ
អង្គ តែងប្រព្រឹត្តទៅបានស្រួលដែរឬ? តើព្រះអង្គមិនមានអាពាធ
ពាធទេឬ?”

ព្រះបិតាតប ៖

“នៃបុត្រ យានរបស់បិតាមិនខូចទេ ពាហនៈទាំងឡាយរបស់បិតា
ក៏ប្រព្រឹត្តទៅបានដោយស្រួលដែរ បិតាមិនមានអាពាធទេ” ។

តេមិយទូលសួរបន្ត ៖

“បពិត្រព្រះបិតា តាមទីជនបទដែលស្ថិតនៅជានិច្ចដែររបស់ព្រះ
អង្គមានគ្រឿងបរិភោគ គ្រឿងស្លៀកពាក់ និងអាករណៈបរិបូរគ្រប់

គ្រាន់ដែរឬ? ស្រុកនិងនិគមទាំងមូលរបស់ព្រះអង្គ ដែលតាំងនៅ
ក្នុងដែនដី សម្បូណ៍សប្បាយដែរឬ? ឃ្នាំងនិងជង្រុករបស់ព្រះ
អង្គបានតម្កល់ស្បៀងនិងស្រូវអង្ករទុកគ្រប់គ្រាន់ដែរឬ?”

ព្រះបិតាតប ៖

“នៃបុត្រ តាមទីជនបទនៅជ្វាយដែននៃប្រទេសរបស់បិតា មាន
គ្រឿងឧបកោគនិងបរិកោគ គ្រឿងស្លៀកពាក់និងអាករណៈបរិបូរ
គ្រប់គ្រាន់ ស្រុកនិងនិគមទាំងមូលរបស់បិតា ដែលតាំងនៅក្នុង
ដែនដី សម្បូណ៍សប្បាយ ឃ្នាំងនិងជង្រុក បិតាបានតម្កល់ស្បៀង
និងស្រូវអង្ករទុកគ្រប់គ្រាន់ហើយ” ។

តេមិយពោលសរសើរចំពោះការយាងមករបស់បិតាថា ៖

“បពិត្រមហារាជ ព្រះអង្គស្តេចយាងមកល្អហើយ ព្រះអង្គស្តេច
យាងមកនេះ ជាលោកដ៏ក្រៃលែង ។ រាជបុរសទាំងឡាយ សូមអ្នក
រៀបចំរាជបល្ល័ង្កថ្វាយព្រះបិតាយើង” ។

ព្រះរាជាមិនហ៊ានប្រថាប់គង់លើបល្ល័ង្កទេ ព្រោះគោរពចំពោះ

ពោធិសត្វ ។

គ្រានោះ ព្រះពោធិសត្វប្រាប់អាមាត្យថា “ប្រសិនបើព្រះរាជាមិន
ប្រថាប់គង់លើបល្ល័ង្កទេ, ពួកលោកចូរក្រាលស្លឹកឈើ” រួចយាងព្រះ
រាជាឲ្យគង់លើកម្រាលស្លឹកឈើនោះ ដោយពោលថា ៖

“សូមព្រះអង្គគង់លើកម្រាលស្លឹកឈើដែលគេក្រាលថ្វាយ សូម
ព្រះអង្គយកទឹកអំពីទីនេះលាងព្រះបាទារបស់ព្រះអង្គចុះ” ។

ព្រះរាជានៅតែមិនគង់លើកម្រាលស្លឹកឈើដែល ព្រះអង្គបែរ
ជាគង់នៅលើផែនដីដែលគ្មានកម្រាលទៅវិញ ព្រោះសេចក្តីគោរព
ចំពោះព្រះតេមិយតាបស ។

គ្រានោះ ព្រះពោធិសត្វចូលទៅខាងក្នុងបណ្ណសាលា ហើយយក
នូវបន្លែដែលទ្រង់ស្ងោរនោះ មកថ្វាយព្រះរាជាទ្រង់សោយដោយ
ពោលថា ៖

“បពិត្រព្រះរាជា ស្លឹកឈើដែលអាត្មាកាតស្ងោរហើយនេះ ជា
របស់មិនមានរសប្រៃ បពិត្រមហារាជ សូមព្រះអង្គស្តេចសោយ
ចុះ ព្រោះព្រះអង្គទើបស្តេចយាងមកដល់ ទុកថាជាក្លៀវរបស់
អាត្មាកាត” ។

ព្រះបិតាបដិសេធ ៖

“បិតាមិនសោយស្លឹកឈើនេះទេបុត្រ! ព្រោះស្លឹកឈើនេះមិនមែន
ជាភោជនដែលបិតាគួរសោយឡើយ បិតាសោយតែបាយដែល
គេចម្អិនអំពីស្រូវសាលីជាមួយនឹងម្ហូបដែលមានសាច់ឆ្ងាញ់ ។ តែ
ប៉ុណ្ណោះ” ។

ព្រះនាងចន្ទាទេវីសន្ធាប់បាត់ស្មារតី

ព្រះរាជាពោលសរសើរភោជនជាក្រយាស្វាយរបស់ព្រះអង្គ តែ
ដោយទ្រង់គោរពចំពោះព្រះពោធិសត្វ ទើបចាប់យកបន្លែស្លោរបន្តិច
ដាក់លើបាតព្រះហស្ត រួចមានព្រះបន្ទូលថា ៖

“នៃបុត្រ អ្នកតែងតែឆាន់នូវភោជនបែបនេះឬ?” ហើយទ្រង់គង់
ប្រថាប់សំណេះសំណាលជាមួយនឹងរាជបុត្រដោយពាក្យជាទីរីក
រាយ ។

ភ្លាមនោះ ព្រះនាងចន្ទាទេវី ក៏បានយាងមកដល់អាស្រមរបស់
ព្រះពោធិសត្វ ដែលមានស្រីស្នំដ៏ច្រើន ហែហមជាបរិវារ គ្រាន់តែទ្រង់
បានឃើញព្រះរាជបុត្រជាទីស្រឡាញ់ភ្លាម ព្រះនាងក៏ដួលសន្ធាប់បាត់
ស្មារតីនៅទីនោះមួយរំពេច ។ បន្តិចក្រោយមក ព្រះនាងភ្ញាក់ភ្ញាក់ស្មារតី
ដឹងព្រះកាយឡើងវិញ មានព្រះទ័យធូរស្បើយអំពីទុក្ខកង្វល់ខ្លះហើយ

ព្រះនាងក៏ស្ទុះមកចាប់ព្រះបាទរបស់ព្រះរាជបុត្រយ៉ាងមាំ ទ្រង់ថ្វាយ
បង្គំបណ្តើរ កន្សែងសោយសោកហូរទឹកនេត្រាបណ្តើរ លុះថ្វាយបង្គំរួច
ក៏យាងទៅប្រថាប់គង់ក្នុងទីដ៏សមគួរ ។

គ្រានោះ ព្រះរាជាមានព្រះរាជឱង្ការនឹងព្រះរាជអគ្គមហេសីថា ៖
“មហេសីអូន ចូរអូនមើលភោជនជាក្រយាស្វាយរបស់បុត្រយើង
ចុះ” ហើយទ្រង់ឈោងចាប់បន្លែនោះបន្តិច ហុចទៅឲ្យព្រះអគ្គ-
មហេសី រួចទ្រង់ចាប់ហុចបន្តឲ្យទៅស្ត្រីផ្សេង ៗ ទៀតម្នាក់បន្តិច ៗ
គ្រប់គ្នា ។

ស្ត្រីទាំងនោះលាន់មាត់ថា ៖

“ឱ ! ព្រះរាជបុត្រ ព្រះអង្គសោយភោជនបែបហ្នឹងហ្ន៎” រួចក៏យក
បន្លែនោះដាក់លើក្បាលរៀង ៗ ខ្លួន អង្គុយថ្វាយបង្គំទាំងពោលថា
“ព្រះរាជបុត្រកំពុងធ្វើនូវអំពើដែលអ្នកដទៃកម្រនឹងធ្វើបាន
ណាស់ !”

ព្រះរាជាមានព្រះរាជឱង្ការជាថ្មីថា ៖

“នៃបុត្រ ទង្វើនេះ ពិតជាអស្ចារ្យណាស់ចំពោះបិតា កាលបុត្រ
បរិភោគភោជនបែបនេះ តើហេតុដូចម្តេចបានជាសម្បុរស្បែក
របស់បុត្រនៅតែភ្លឺថ្លាយ៉ាងនេះ ? សេចក្តីអស្ចារ្យកើតមានប្រាកដ

ដល់បិតា ព្រោះឃើញបុត្រនៅស្ងាត់តែម្នាក់ឯង” ។

គ្រានោះ ព្រះតេមិយពោធិសត្វទូលថ្វាយព្រះរាជបិតាថា ៖

“បពិត្រព្រះបិតា អាត្មាភាពសឹងលើកម្រាលស្លឹកឈើតែម្នាក់ឯង
សម្បុរស្បែករបស់អាត្មាភាពភ្លឺស្រស់ថ្លា ដោយដំណេកតែម្នាក់
ឯងហ្នឹង ។ អាត្មាភាពគ្មានអ្នកការពារដូចព្រះរាជាទេ ព្រោះក្នុង
ចិត្តអាត្មាភាពគ្មានសត្រូវ អាត្មារស់នៅប្រកបដោយសេចក្តីសុខ ។
បពិត្រព្រះរាជា សម្បុរស្បែករបស់អាត្មាភាពភ្លឺថ្លាស្រស់បស់ ដោយ
ដំណេកតែម្នាក់ឯងនោះ ព្រោះអាត្មាភាពមិននឹកអាឡោះអាលីយ
ស្តាយអារម្មណ៍ដែលកន្លងទៅហើយ មិនប្រាថ្នានូវអារម្មណ៍ដែល
មិនទាន់មកដល់ ញ៉ាំងចិត្តឲ្យព្រមល្មមតែនឹងរបស់ដែលកំពុង
មាន ។ ហេតុនោះ បានជាសម្បុរស្បែករបស់អាត្មាភាពភ្លឺថ្លាស្រស់
បស់ ។ ជនពាលទាំងឡាយតែងមានសម្បុរស្បែកស្លូតស្រាប់
ព្រោះប្រាថ្នាចង់បានរបស់ដែលមិនទាន់មកដល់ ដោយសារតែ
នឹកស្តាយអាឡោះអាលីយរបស់ដែលកន្លងផុតហើយ ប្រៀប
ដូចជាដើមបុស្ខខ្ចី ពេលគេដកហាលថ្ងៃ រមែងស្លូតស្លូតស្រាប់
ដូច្នោះដែរ” ។

ព្រះតេមិយតាមសសម្តែងធម្មកថាបដិសេធរាជសម្បត្តិ

គ្រានោះ ព្រះរាជាទ្រង់មានព្រះតម្រិះថា “អញនឹងអភិសេក
តេមិយបុត្ររបស់អញឲ្យគ្រងរាជ្យក្នុងទីនេះ ហើយសឹមយាងរាជបុត្រ
ទៅកាន់នគរ” រួចព្រះអង្គមានព្រះបន្ទូលស្នើសុំព្រះតេមិយរាជបុត្រ
ឲ្យគ្រងរាជ្យដូច្នោះ ៖

“នៃបុត្រ បិតានឹងប្រទាននូវពលដំរី ពលរថ ពលសេះពលថ្មើរជើង
ពួកជនពាក់គ្រឿងក្រោះ និងរាជនិវេសន៍ទាំងឡាយ ជាទីគាប់
ព្រះទ័យដល់បុត្រ ។ លើសពីនេះទៀតបិតានឹងប្រទានស្រីស្នំដែល
ស្អិតស្អាងដោយគ្រឿងអលង្ការទាំងពួងដល់បុត្រ ។ នៃបុត្រ ចូរ
បុត្រគ្រប់គ្រងនូវស្រ្តីទាំងនោះចុះ ព្រោះបុត្រជាព្រះរាជារបស់
យើង ។ ស្រ្តីរាំទាំងឡាយ ជាអ្នកឈ្លាសប្រសប់ក្នុងការរាំនិង
ច្រៀង បានសិក្សាក្នុងកិច្ចកលស្រ្តីស្អាតល្អហើយ នឹងធ្វើឲ្យបុត្រ
ត្រេកអររីករាយក្នុងកាម តើបុត្រនឹងនៅក្នុងព្រៃធ្វើអ្វី? បិតានឹង
នាំយករាជកញ្ញាទាំងឡាយដែលប្រដាប់តាក់តែងល្អហើយអំពី
ពួកព្រះរាជាដទៃមកឲ្យបុត្រ ពេលដែលរាជបុត្របង្កើតបុត្របាន
ច្រើនជាមួយនឹងស្រ្តីទាំងនោះហើយ សឹមបួសជាខាងក្រោយចុះ ។

បុត្រនៅក្មេងកំលោះស្ថិតក្នុងបឋមវ័យ មានសក់ខ្មៅរលើបរលោង
ចូរសោយរាជ្យចុះ សេចក្តីចម្រើននឹងកើតមានដល់បុត្រ ជាក់ជា
ពុំខាន តើបុត្រនៅក្នុងព្រៃធ្វើអ្វី?”

ព្រះតេមិយពោធិសត្វបានសម្តែងធម្មកថាបដិសេធការឡើងគ្រងរាជ្យថា ៖

“បុគ្គលស្ថិតនៅក្នុងភាពជាយុវវ័យ គប្បីប្រព្រឹត្តព្រហ្មចរិយធម៌
បុគ្គលអ្នកប្រព្រឹត្តព្រហ្មចរិយធម៌ គួរតែជាយុវវ័យ ព្រោះថា
បព្វជ្ជារបស់បុគ្គលនៅជាយុវវ័យនេះ
ពួកសីទាំងឡាយតែងសរសើរ ។ បុគ្គលស្ថិតនៅក្នុងភាពជាយុវវ័
យ គប្បីប្រព្រឹត្តព្រហ្មចរិយធម៌ បុគ្គលអ្នកប្រព្រឹត្តព្រហ្មចរិយធម៌
គួរតែជាយុវវ័យ អាត្មាកាពនឹងប្រព្រឹត្តព្រហ្មចរិយធម៌
អាត្មាកាពមិនត្រូវការរាជសម្បត្តិទេ ។ បពិត្រព្រះមាតានិងបិតា
អាត្មាកាពឃើញនរជននៅក្មេងទើបនឹងចេះនិយាយ គួរ
ឲ្យស្រឡាញ់ ដែលម្តាយឪពុកបានមកដោយលំបាក កូននោះក៏
ស្លាប់ទៅទាំងមិនទាន់ដល់វ័យចាស់ជរានៅឡើយ ។
អាត្មាកាពឃើញនាងកុមារីមានសម្បុរល្អដូចមាស ត្រូវមច្ចុរាជ
ផ្តាច់បង់ជីវិតនាងឲ្យក្ស័យទាំងនៅវ័យក្មេង ប្រៀបដូចជា
ទំពាំងខ្ចីត្រូវគេប្រត់ផ្តាច់ ។ ដូច្នោះ នរជននិងនាងនារីទាំងឡាយ ក៏

អាចនឹងស្លាប់ទាំងនៅវ័យក្មេងដែរ តើសត្វណាគប្បីទុកចិត្តក្នុង
ជីវិតនោះថា អាត្មាអញនៅក្មេងមិនស្លាប់នោះ? រាប់តាំងពីបដិសន្ធិ
ក្នុងផ្ទៃម្តាយមក យប់ថ្ងៃចេះតែកន្លងទៅ អាយុរបស់សត្វទាំងឡាយ
កាន់តែនៅតិចទៅៗ ភាពក្មេងក្នុងវ័យនោះ នឹងធ្វើអ្វីកើត? ដូច
ត្រីទាំងឡាយនៅក្នុងថ្នកមានទឹកតិច ដូច្នោះ។ សត្វលោកត្រូវ
សត្រូវបៀតបៀនជានិច្ចផង ត្រូវសត្រូវរូបវិតជានិច្ចផង កាលបើ
យប់និងថ្ងៃមិនកន្លងទៅទេៗ យ៉ាងនេះ តើព្រះអង្គនឹងអភិសេក
អាត្មាភាពឲ្យឡើងសោយរាជ្យធ្វើអ្វី?”

ស្តេចកាសិរាជត្រាស់សួរថា ៖

“សត្វលោកនេះត្រូវសត្រូវអ្វីបៀតបៀន និងត្រូវសត្រូវអ្វីរូបវិត?
ធម្មជាតិដូចម្តេចមិនកន្លងទៅទេៗ ចូរបុត្រប្រាប់សេចក្តីនោះ
ដល់បិតាមក” ។

ពោធិសត្វតបថា ៖

“សត្វលោកត្រូវមច្ចុបៀតបៀន និងត្រូវជរារូបវិត វាត្រីទាំងឡាយ
រមែងកន្លងទៅមិនទេៗ គឺស្រូបយកអាយុរបស់សត្វលោកទៅ
ជាមួយគ្រប់ពេល, បពិត្រក្សត្រិយ៍ សូមព្រះអង្គជ្រាបយ៉ាងនេះចុះ។
ជាងតម្បាញត្បាញសំពត់ដោយសូត្រ កាលត្បាញសំពត់បានវែង

សូត្រដែលត្រូវត្បាញបន្តទៀត នៅសល់តិច យ៉ាងណាមិញ ជីវិត
របស់សត្វទាំងឡាយដែលយប់និងថ្ងៃកន្លងអស់ច្រើនហើយ រមែង
នៅសល់តិច ក៏យ៉ាងនោះដែរ ។ ទឹកដែលហូរទៅហើយ រមែង
មិនត្រឡប់ក្រោយវិញ យ៉ាងណាមិញ អាយុរបស់សត្វទាំងឡាយ
កាលកន្លងទៅហើយ រមែងមិនត្រឡប់ក្រោយវិញ ក៏យ៉ាងនោះ
ដែរ ។ កម្លាំងទឹកហូរក្នុងដីខ្លាំង តែងក្នុងបន្ទាត់នូវដើមឈើទាំង
ឡាយដែលដុះក្បែរច្រាំងទៅជាមួយផង យ៉ាងណាមិញ ជរានិង
មរណៈ ក៏តែងនាំយកទៅនូវអាយុជីវិតរបស់សត្វទាំងអស់ទៅ
ជាមួយ ក៏យ៉ាងនោះដែរ ។

ព្រះមហាក្សត្រ ទ្រង់ព្រះសណ្តាប់នូវធម្មកថា^{៦៨} របស់ព្រះតេមិយ
ពោធិសត្វហើយ មានព្រះតម្រិះថា ៖

“ការនៅគ្រប់គ្រងរាជសម្បត្តិ គ្មានប្រយោជន៍អ្វីដល់អញទេ” ។
ព្រះអង្គព្រះតម្រិះដូច្នោះហើយ ទ្រង់បែរជាមានព្រះទ័យជុញចប់យ៉ាង
ខ្លាំងក្នុងការគ្រប់គ្រងរាជសម្បត្តិ ទ្រង់មានរាជបំណងសាងព្រះផ្នួសថា ៖

^{៦៨} ការពោលពាក្យប្រកបដោយធម៌, ការលើកយកធម៌មកសម្តែង ។

“អញមិនវិលត្រឡប់ទៅព្រះនគរវិញទេ, អញនឹងបួសនៅទីនេះ
ឲ្យខាងតែបាន, តែបើបុត្ររបស់អញត្រឡប់ទៅព្រះនគរវិញ អញ
នឹងថ្វាយស្មេតច្នៃត្រដល់បុត្រឲ្យឡើងសោយរាជ្យ” ។

បន្ទាប់មក ទ្រង់ទទួលសុំយាងរាជបុត្រឲ្យសោយរាជ្យម្តងទៀតថា ៖

“នៃបុត្រ បិតានឹងឲ្យនូវពលដំរី ពលរថ ពលសេះ ពលថ្មើរជើង
កងទ័ពពាក់គ្រឿងក្រោះនិងរាជនិវេសន៍^{៦៩} ទាំងឡាយជាទីត្រេក
អរដល់បុត្រ ។ មួយទៀត បិតាឲ្យនូវស្រីស្នំដែលស្អិតស្អាងដោយ
គ្រឿងអលង្ការទាំងពួងដល់បុត្រ ។ នៃបុត្រ ចូរបុត្រគ្រប់គ្រងនូវ
ស្រ្តីទាំងនោះចុះ បុត្រជាព្រះរាជារបស់យើង ។ ស្រ្តីបាំជាអ្នក
ឈ្លាសវៃក្នុងការរាំនិងច្រៀង បានសិក្សាក្នុងកិច្ចកលស្រ្តី នឹងធ្វើ
ឲ្យបុត្រត្រេកអររីករាយក្នុងកាម បុត្រនឹងនៅក្នុងព្រៃធ្វើអ្វី? បិតា
នឹងនាំយករាជកញ្ញាដែលប្រដាប់តុបតែងល្អហើយ អំពីពួកស្តេច
ដទៃមកឲ្យបុត្រ ពេលដែលបុត្របង្កើតកូនបានច្រើនជាមួយនឹង
ស្រ្តីទាំងនោះហើយ សឹមបួសក្នុងពេលក្រោយចុះ ។ បុត្រនៅក្មេង
កំលោះស្លិតក្នុងបឋមវ័យមានសក់ខ្មៅរលើបរលោង ចូរសោយ

^{៦៩} លំនៅរបស់ព្រះរាជា, ព្រះរាជមន្ទីរ ឬព្រះរាជវាំង ។

រាជ្យ សេចក្តីចម្រើននឹងមានដល់បុត្រ បុត្របួសរស់នៅក្នុងព្រៃធ្វើអ្វី? នៃបុត្រ បិតានឹងឲ្យឃ្នាំងជង្រក ពាហនៈ^{៧០} ពលនិងព្រះរាជនិវេសន៍ទាំងឡាយ ជាទីត្រេកអរដល់បុត្រ ។ ពួករាជកញ្ញាមានរូបតោមស្រស់និងពួកស្ត្រីជាខ្ញុំបម្រើនឹងហែហមចោមរោមបុត្រ ចូរបុត្រសោយរាជ្យចុះ សេចក្តីចម្រើននឹងមានដល់បុត្រ តើការបួសរស់នៅក្នុងព្រៃមានប្រយោជន៍អ្វីដល់បុត្រ ? ”

គ្រានោះ ព្រះពោធិសត្វមានព្រះទ័យមិនត្រូវការរាជសម្បត្តិ ទើបទ្រង់ប្រកាសសម្តែងថា ៖

“បពិត្រព្រះបិតា ទ្រព្យសម្បត្តិមានប្រយោជន៍អ្វីដល់អាត្មាភាព ព្រោះទ្រព្យតែងអស់ទៅ ភរិយាមានប្រយោជន៍អ្វី ព្រោះភរិយាក៏គង់ស្លាប់ រឺយដែលត្រូវជរាគ្របសង្កត់ មានប្រយោជន៍អ្វីដល់អាត្មាភាព ។ ក្នុងលោកសន្តិវាសនេះ សេចក្តីត្រេកអរ ការលេងសើច ការរីករាយ និងការស្វែងរកទ្រព្យ មានប្រយោជន៍អ្វីដល់អាត្មា

^{៧០} គ្រឿងដឹកនាំ, យាន, ជំនិះ, យានជំនិះ ។ គ្រឿងប្រើប្រាស់ជិះ, សម្រាប់ផ្ទុកដឹកនាំ ដូចជា រថ រទេះ ទូក ជាដើម ហៅថា យាន, យានពាហនៈ ឬយានវាហនៈ ។ សត្វបម្រើសម្រាប់ជិះ, ទឹម ដូចជា សេះ ដំរី គោ ក្របី ជាដើម ហៅថា សត្វពាហនៈ, សត្វវាហនៈ ឬពាហនសត្វ, វាហនសត្វ ។

ភាព អាត្មាភាពត្រូវការប្រពន្ធនិងកូនមកធ្វើអ្វី បពិត្រព្រះរាជា
អាត្មាភាពផុតស្រឡះចាកចំណងហើយ ។ អាត្មាភាពដឹងច្បាស់
យ៉ាងនេះថា មច្ចុគ្គីសេចក្តីស្លាប់តែងតាមយាយីរូបយើងជាប់ជានិច្ច
អាត្មាភាពត្រូវសេចក្តីស្លាប់គំរាមយ៉ាងនេះ តើឲ្យអាត្មាភាពមាន
សេចក្តីត្រេកអរនឹងការស្វែងរកទ្រព្យដូចម្តេចទៅ? ផ្ទៃឈើទុំ
ទាំងឡាយ តែងមានភ័យអំពីការជ្រុះជានិច្ច យ៉ាងណាមិញ សត្វ
ទាំងឡាយកើតមកហើយតែងមានភ័យអំពីសេចក្តីស្លាប់ជានិច្ច
យ៉ាងនោះដែរ ។ ជនជាច្រើន ពួកខ្លះដែលគេឃើញក្នុងវេលាព្រឹក
តែគេមិនឃើញក្នុងវេលាល្ងាច ជនជាច្រើន ពួកខ្លះដែលគេឃើញ
ក្នុងវេលាល្ងាច តែគេមិនឃើញក្នុងវេលាព្រឹក ។ សេចក្តីព្យាយាម
ក្នុងការបំពេញកុសល គឺគេត្រូវធ្វើក្នុងថ្ងៃនេះឯង បុគ្គលណានឹង
ដឹងថា សេចក្តីស្លាប់នឹងមានក្នុងថ្ងៃស្អែក ព្រោះថា យើងមិនអាច
និយាយបណ្តោះបណ្តោះ^{៧១} ជាមួយនឹងសេចក្តីស្លាប់ដែលមាន
សេនាច្រើននោះបានទេ ។ ពួកចោរទាំងឡាយស៊ូលះបង់ជីវិត
ព្រោះប្រាថ្នានូវទ្រព្យ បពិត្រព្រះបិតា អាត្មាភាពផុតស្រឡះ

^{៧១} ពោលពាក្យដោះដៃ បង្វែងបង្វែរវេលា ឧ. បណ្តោះបណ្តោះថា ថ្ងៃនេះជាថ្ងៃនោះ
ស្អែកជាខានស្អែក ។

ហើយអំពីចំណង ពោលគឺសេចក្តីប្រាថ្នានូវទ្រព្យ ។ បពិត្រព្រះ
បិតា សូមព្រះអង្គលះបង់រាជសម្បត្តិសាងព្រះផ្នួសចុះ សូមព្រះ
អង្គកុំបង្ខំអាត្មាកាតឲ្យឡើងសោយរាជ្យឡើយ អាត្មាកាតមិន
ត្រូវការរាជសម្បត្តិនោះទេ” ។

មហាជនសាងផ្នួស

បន្ទាប់ពីបានស្តាប់នូវពាក្យដ៏ពិរោះរបស់ព្រះពោធិសត្វហើយ ពួក
ស្រីស្នំ ១៦.០០០ នាក់ និងអស់លោកនាហ្មឺនសព្វមុខមន្ត្រី ដែលមាន
ព្រះបាទកាសិរាជនិងព្រះនាងចន្ទាទេវីជាប្រធាន ទ្រង់សព្វព្រះទ័យ
និងមានបំណងចេញសាងផ្នួសគ្រប់ ៗ គ្នា ។ ព្រះរាជាទ្រង់ចេញព្រះ
រាជបញ្ជាឲ្យដើរទូងស្តារប្រកាសដំណឹងថា ៖

“ជនទាំងឡាយណាប្រាថ្នាសាងផ្នួសក្នុងសម្លាកំបុត្ររបស់យើង
ចូរសាងផ្នួសចុះ” ។

បន្ទាប់មកស្តេចទ្រង់ចេញរាជប្រកាសឲ្យបើកឃ្នាំងមាសទាំង
ឡាយទូទាំងនគរ និងឲ្យទ្រាក់អក្សរលើបដាមាស ចងក្លាប់នឹងសសរ
ស្តម្ភ^{៧២} ធំ ៗ ជាសេចក្តីជូនដំណឹងថា ៖

^{៧២} សសរដែលគេបណ្តុះក្លាប់លើផ្ទឹមទាបត្រង់ល្វែងបាំងសាច់វិហារ ឬសាលា ។

“នៅឃ្នាំងឯណោះ ៗ មានមាសប្រាក់ជាច្រើនឆ្នាំង, អ្នកណាត្រូវ
ការចូរទៅយកចុះ” ។

អ្នកនគរទាំងឡាយ បើកទ្វារផ្ទះចំហទុកចោល ហាក់ដូចជាផ្សារ
តាំងលក់សព្វមុខទំនិញ នាំគ្នាចេញទៅកាន់សម្លាក់ព្រះរាជា ដើម្បីសាង
ផ្នួស ។ ព្រះរាជារួមជាមួយនឹងមហាជនដែលមកជួបជុំគ្នាហើយនោះ
បានសាងផ្នួសក្នុងសម្លាក់ព្រះតេមិយពោធិសត្វ ។

អាស្រមបទ^{៧៣} ទំហំ ៣ យោជន៍ ដែលសក្តិទេវរាជបញ្ជាវិស្សកម្ម-
ទេវបុត្រឲ្យនិម្មិតថ្វាយព្រះតេមិយពោធិសត្វនោះ បានក្លាយជាទឹកនៃដី
មានមនុស្សដ៏ច្រើនកុះករ ។

ព្រះពោធិសត្វបានចាត់ចែងជ្រើសរើសបណ្ណសាលាដែលនៅត្រង់
កណ្តាលសម្រាប់ស្រ្តីទាំងឡាយ ព្រោះធម្មជាតិជាស្រីតែងមានសេចក្តី
ភ័យខ្លាចច្រើន រីឯបណ្ណសាលានៅខាង ៗ គឺសម្រាប់ពួកបុរស ។ ។

សូមបញ្ជាក់ថា បណ្ណសាលាទាំងអស់នោះ ក៏ជានិម្មិតកម្មរបស់
វិស្សកម្មទេវបុត្រនោះដែរ ។ មិនតែប៉ុណ្ណោះ វិស្សកម្មទេវបុត្រថែមទាំង
បាននិម្មិតឲ្យរក្ខត្តជាតិទាំងឡាយមានផ្កាផ្លែគ្រប់កាល ។

^{៧៣} អាស្រម, ទីក្បែរបុជុំវិញអាស្រម, បរិវេណជុំវិញអាស្រម ។

ជារៀងរាល់ថ្ងៃឧបោសថ ផ្ទៃឈើទាំងឡាយដែលវិស្សកម្មទេវបុត្រ
និម្មិតនោះ តែងជ្រុះមកលើផែនដី ពួកតាបសនិងតាបសិនីទាំងនោះ
រើសយកមកបរិភោគ រួចនាំគ្នាធ្វើសមណាធម៌ ។

បណ្តាអ្នកបួសទាំងនោះ អ្នកណាត្រិះរិះទៅរកកាម អ្នកណាត្រិះ
រិះទៅរកព្យាបាទ អ្នកណាត្រិះរិះទៅរកវិហឹសា ព្រះពោធិសត្វដឹងនូវ
ចិត្តរបស់អ្នកនោះទាំងអស់ កាលដឹងដូច្នោះហើយ ទ្រង់ហោះទៅគង់
ពូជីអាកាសសម្តែងធម៌ដ៏ពិរោះ ជនទាំងឡាយនោះ បានស្តាប់ធម៌ដ៏
ពិរោះរបស់ព្រះពោធិសត្វ ក៏មានចិត្តមូលជួងក្នុងអារម្មណ៍តែមួយ ជា
ចិត្តខ្ពស់ឯក បានសម្រេចអភិញ្ញានិងសមាបត្តិគ្រប់ ៗ គ្នា ។

ស្តេចសាមន្តរាជ ៧ នគរសាខដ្ឋសតាមព្រះតេមិយ

គ្រានោះ ស្តេចសាមន្តរាជ^{៧៤} មួយអង្គពង្សដំណឹងថា “ស្តេចកាសិរាជ
នៅដែនកាសី ចេញអំពីនគរពារាណសី ទ្រង់ចូលទៅកាន់ព្រៃសាង
ព្រះផ្នួស” ហើយស្តេចអង្គនោះក៏មានបំណងយកក្រុងពារាណសីធ្វើជា
នគររបស់ខ្លួន រួចស្តេចយាងដំណើរចេញពីនគររបស់ខ្លួន ដល់ដែនដី
នគរពារាណសី ចូលទៅក្នុងនគរ ទតមើលនគរមិនឃើញមានការ

^{៧៤} ព្រះរាជាក្នុងប្រទេសជិតខាង, ប្រទេសរាជ (ស្តេចចំណុះគេ) ។

តុបតែងលម្អ^{៧៤} អ្វីសោះ ទ្រង់យាងឡើងទៅរាជនិវេសន៍ បានទតឃើញ
រតនៈដ៏មានតម្លៃ ៧ ប្រការ ទ្រង់ព្រះចិន្តាថា “ស្តេចកាសិរាជ ជាក់ជា
មានភ័យអ្វីកើតឡើងដល់ព្រះអង្គ ព្រោះអាស្រ័យទ្រព្យនេះហើយ”
ទ្រង់ព្រះចិន្តាដូច្នោះហើយ បានហៅអ្នកប្រមឹកទាំងឡាយមកសួរថា ៖

“តើក្នុងនគរនេះ មានភ័យអ្វីកើតឡើងចំពោះស្តេចរបស់ពួកអ្នក
ឯងឬ?”

ពួកអ្នកប្រមឹកក្រាបទូលថា ៖

“បពិត្រព្រះសម្មតិទេព គ្មានភ័យអ្វីកើតឡើងនោះទេ ក្រាបទូល” ។
ព្រះរាជាត្រាស់សួរថា ៖

“បើគ្មានភ័យអ្វីកើតឡើងទេ ចុះហេតុអ្វីបានជាស្តេចរបស់ពួកឯង
ចេញសាងព្រះផ្នួស?”

ពួកអ្នកប្រមឹកក្រាបទូលថា ៖

“បពិត្រព្រះសម្មតិទេព រាជបុត្ររបស់ស្តេចនៃពួកទូលព្រះបង្គំ
ជាខ្ញុំ ព្រះនាមថា តេមិយ ទ្រង់មិនមានបំណងសោយរាជ្យក្នុង

^{៧៤} សេចក្តីល្អ, ការល្អ គឺបែបបទ, លំនាំ, សណ្ឋាន ។ យើងសរសេរ “លម្អ” យ៉ាងនេះ
ព្រោះមូលសព្ទនៃពាក្យនេះគឺ “ល្អ” ជាព្យាង្គតម្រួត ដូច្នោះ បើមូលសព្ទជាព្យាង្គតម្រួត
ពាក្យក្លាយ ក៏ត្រូវសរសេរជាព្យាង្គតម្រួតដែរ ។

នគរពារណសីទេ ដូច្នោះហើយ ទ្រង់ពុតធ្វើជាខ្លិន គ ថ្លង់ លុះ
បានឱកាសចេញអំពីនគរចូលទៅកាន់ព្រៃក៏បួសជាតសី ។
ដំណើរនោះឯងជាហេតុធ្វើឲ្យស្តេចរបស់ពួកទូលព្រះបង្គំជាខ្ញុំ
រួមជាមួយនឹងពួកមហាជនចេញអំពីនគរទៅកាន់សម្នាក់ព្រះតេមិ
យតាបស ហើយក៏នាំគ្នាបួសអស់ទៅ ។

ក្រោយពីបានព្យាកររបស់ពួកអ្នកប្រមឹក ស្តេចសាមន្តរាជទ្រង់
មានព្រះទ័យត្រេកអរ ព្រះអង្គមានព្រះតម្រិះថា “អញនឹងបួសដែរ”
ហើយសាកសួរពួកគេថា ៖

“នែអស់លោក ស្តេចកាសិរាជទ្រង់ចេញទៅតាមទ្វារណា ?”

ពួកអ្នកប្រមឹកក្រាបទូលថា ៖

“តាមទ្វារខាងកើត ក្រាបទូល” ។

ស្តេចសាមន្តរាជអង្គនោះជាមួយនឹងបរិវាររបស់ព្រះអង្គ ចេញ
ដំណើរទៅតាមទ្វារខាងកើតបណ្តោយឆ្នេរទន្លេ ។

ចំណែកព្រះពោធិសត្វទ្រង់ជ្រាបនូវដំណើរយាងមករបស់ស្តេច
សាមន្តរាជនោះ ព្រះអង្គក៏មកទទួលនៅកណ្តាលព្រៃ ដោយទ្រង់គង់
នៅព្រះអាកាសសម្តែងធម៌ដ៏ពិរោះថ្វាយស្តេចសាមន្តរាជ ។ ស្តេចអង្គ

នោះជាមួយនឹងបរិវារ បានសម្រេចព្រះទ័យបួសក្នុងសម្មាសម្ពុទ្ធិព្រះតេមិយ
ពោធិសត្វ ។

មានស្តេចនគរផ្សេងៗ ទៀតចំនួន ៧ អង្គ មួយអង្គ ៗ សុទ្ធតែ
យាងមកដោយបំណងថានឹងយកនគរពារាណសី មានទំនងដូចស្តេច
មុនដែរ ប៉ុន្តែស្តេចទាំងនោះសម្រេចព្រះទ័យបោះបង់រាជ្យចោលហើយ
ទៅបួសក្នុងសម្មាសម្ពុទ្ធិរបស់ព្រះពោធិសត្វដូចគ្នាដែរ ។ ចំណែកជំរឿនដែល
ធ្លាប់ប្រើជាពាហនៈ ក៏ទៅជាជំរឿនព្រៃ, សេះក៏ទៅជាសេះព្រៃ, រថក៏បាក់
បែកចោលនៅក្នុងព្រៃ ។ កហាបណៈទាំងអស់នៅគ្រប់កណ្តាគារ^{៧៦}
មនុស្សទាំងឡាយបាននាំយកមករាយរាយធ្វើជាគ្រាប់ខ្សាច់នៅក្បែរ ។
អាស្រមបទ ។ អ្នកដែលបួសជាសាសនាទាំងអម្បាលនោះ បានសម្រេច
អភិញ្ញានិងសមាបត្តិគ្រប់ៗ គ្នា ។ នៅទីបំផុតនៃជីវិត ក៏ទៅកើតក្នុង
ព្រហ្មលោក ។ សូម្បីជំរឿន សេះ ដែលជាសត្វតិរច្ឆាន បានញ៉ាំងចិត្តឲ្យជ្រះ
ថ្លាចំពោះពួកសាសនា ក៏បានកើតនៅក្នុងឆកាមារថរស្នត៍ដែរ ។

^{៧៦} ឃ្នាំង, ឃ្នាំងសម្រាប់ដាក់ទ្រព្យ ។

ព្រះសាស្តាប្រជុំជាតក

ព្រះសាស្តានាំធម្មទេសនាមកបរិយាយហើយ ទ្រង់ប្រកាសនូវ
អរិយសច្ចទាំង ៤ រួចបញ្ជាក់ថា “ម្ចាស់ភិក្ខុទាំងឡាយ មិនមែនតែឥឡូវ
នេះទេ សូម្បីពីអតីតជាតិ ក៏តែជាគតធ្លាប់លះបង់រាជ្យចេញទៅបួស
ដែរ” រួចទ្រង់ប្រជុំជាតកដូច្នោះ ៖

តទា ឆត្តេ អធិវត្តា ទេវធីតា ឧប្បលវណ្ណា អហោសិ, សុនន្ទោ
សារថិ សារិបុត្តោ, មាតាបិតារោ មហារាជកុលានិ, សេសបរិសា
ពុទ្ធបរិសា, មូកបក្ខបណ្ឌិតោ បន អហាមេវ សម្មាសម្ពុទ្ធា អហោសិ

- ទេវធីតាអាស្រ័យស្មេតច្នៃត្រាត្រានោះបានមកជាឧប្បលវណ្ណាថេរី
- សុនន្ទសារថី បានមកជាព្រះសារីបុត្រ
- មាតាបិតា បានមកជាមហារាជត្រកូល
- ជនផ្សេងៗ ទៀត បានមកជាពុទ្ធបរិស័ទ
- បណ្ឌិតខ្លិន គ ច្នឹង នោះបានមកជាអង្គអញ្ញតថាគតសម្មាសម្ពុទ្ធ
នេះឯង ។

តេមិយជាតកពិស្តារ ចប់តែប៉ុណ្ណោះ ។